

تاریخِ رحمانیہ بابت ۱۳۵۷ھ

(از نذیر احمد الملوئی رحمانی مدرس مدرسہ رحمانیہ و ایڈیٹر رسالہ محدث دہلی)

رسالہ محدث کے مطالعہ کرنے والوں پر یہ امر مخفی نہیں ہے کہ ہم دارالحدیث رحمانیہ دہلی کے کوائف کی ترقیاتی کوششوں کے لئے ہمیشہ اس کے ضروری اور قابل ذکر حالات و واقعات سے اپنے ناظرین کو مطلع کرتے رہتے ہیں اور پھر جب اس کا تعلیمی سال ختم ہو جاتا ہے تو اخیر میں انہیں حالات کو "تاریخِ رحمانیہ" کے عنوان سے ہم اکٹھا کر دیتے ہیں، تاکہ اس علمی درگاہ سے دلچسپی رکھنے والے حضرات اس کے مندرجہ ذیل تفصیلی تذکروں کو یکجا پا کر "قند مکرم" کا لطف حاصل کریں۔ اسلئے کہ

هُوَ الْمُسْتَكْمَلُ مَا كَسَّرْتَهُ يَتَصَوَّرُ

چنانچہ اس سال کے ضروری کوائف سے بھی ہم آپ کو حدیثوں کی ترتیب سے مطلع کرنا چاہتے ہیں

ماہِ شوال ۱۳۵۶ھ مطابق دسمبر ۱۹۳۷ء و جنوری ۱۹۳۸ء

آغازِ تعلیم | تاریخِ افتتاح کے اعتبار سے مدرسہ کا یہ اٹھارہواں سال ختم ہوا ہے۔ اس سال کا آغاز اور مدرسہ کی تعلیم کی ابتدا بھی مرتبہ ایک نئی شان کے ساتھ ہوں ہوئی کہ ۱۴ شوال ۱۳۵۶ھ مطابق دسمبر ۱۹۳۷ء یومِ شنبہ (مہنتہ) کو علی الصباح مدرسہ کے وسیع ہال میں ہر ہر مدرسہ کیلئے الگ الگ قائلین اور دریاں بچھادی گئیں۔ استاد اور شاگرد دونوں کے سامنے (کتابیں رکھنے کیلئے) تپائیاں رکھی گئیں۔ بجلی کے قفسے روشن کر دیئے گئے۔ کتابوں کے شروع ہونے کا جو پروگرام پہلے سے شائع کر دیا گیا تھا، اس کے مطابق ہر جماعت کے لڑکے اپنی اپنی کتابوں کو لیکر تیار تھے۔ اطلاع گھنٹہ بجتے ہی تمام اساتذہ اور طلبہ اس کمرے میں داخل ہوتے اور اپنی اپنی معینہ جگہوں پر بیٹھ گئے۔ ابھی درس نہیں شروع ہوا تھا کہ حضرت میان صاحب (آہ اجواس محفل کی رونق، اور گلشن کی بہارت تھے، لیکن آج مرحوم ہیں رَحْمَةُ اللهِ وَجَعَلَ الْجَنَّةَ مَقْوَاةً) مولانا محمد صاحب کی محبت میں نہایت متواضعانہ اور تشکرانہ انداز میں ہمارے سامنے آکر کھڑے ہو گئے۔ اس وقت ان کے نورانی چہرے کی جگہ گھاٹ اور غیر معمولی بشارت، ان کے اس قلبی تاثر اور دلی مسرت کی پوری ترقیاتی کر رہی تھی، جو دین اور علم دین کی ٹھوس خدمت کے اس روح پروردگار سے ان کی رگ رگ میں دریا کی موجوں کی طرح ٹھاٹھیں مار رہا تھا۔ ہم محسوس کر رہے تھے کہ دل کی گہرائیوں میں کوئی بے پناہ جذبہ ہے جو پیغامِ مسرت بنگر منہ سے نکلتا چاہتا ہے چنانچہ سب کے سب مہرتن گوش بنگر آپ کی طرف متوجہ ہو گئے۔

خطبہ ناصحانہ | آپ نے اساتذہ اور طلبہ کو مخاطب کرتے ہوئے ایک بلیغ خطبہ دیا۔ جس میں علماء اور طلبہ دونوں کیلئے مفید ہدایتیں اور نصیحتیں ہیں۔ یہ مرحوم کا آخری خطبہ ہے جو طالبانِ علم دین کیلئے نصیحت و ہدایت کا ایک بہترین مجموعہ ہونے کے علاوہ خود ان کے حقیقی جذبات کا بھی پورا ترجمان ہے۔ اسلئے ہم اُسے پھر آپ کے سامنے دہرانا چاہتے ہیں۔ اپنے فرمایا

بِسْمِ اللّٰهِ الرَّحْمٰنِ الرَّحِیْمِ ۝ الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ

عہ یعنی وہ مشک ہے اس کو جتنا ہی رگڑو گے اسکی خوشبو پھیلتی ہی جائیگی ۱۲

آقا کجند۔ میں اپنے مدرسہ کے طلبہ کو مثل اپنی اولاد کے سمجھتا ہوں۔ میں ان کی عظیم دین کی مبارک طلب کا خیر مقدم کرتا ہوں۔ اسے عرض پرداز سہوں کہ اس مدرسہ سے میری اصلی غرض توحید و سنت قرآن و حدیث کی اشاعت ہے۔ اسی اہم غرض کی تکمیل کیلئے میں اپنے کاروبار اور اشغال کو خیر باد کہہ کر آپ میں بیٹھا ہوا ہوں۔ مجھے امید ہے کہ آپ حضرات میرے لئے میری آنکھوں کی ٹھنڈک اور میرے دل کی راحت ثابت ہوں گے آپ جس پاک علم کو حاصل کرنے کیلئے یہاں آئے ہیں اس کی تکمیل پوری جدوجہد سے کریں گے ساتھ ہی اس تعلیم کا بہترین نمونہ اپنے تئیں بنانے میں کوئی کمی نہ کریں گے۔ اپنے اخلاق و عادات کو سنت رسول کی پابندی کے رنگ میں رنگ دینگے اور مجھے کبھی شکایت کا موقع نہ دیں گے۔

نماز کی نگرانی اور اسے سنوں طریق پر ادا کرنا یہ آپ کا پہلا فریضہ ہے اذان سنتے ہی مسجد میں حاضر ہو جایا کریں آداب مسجد ہر وقت ملحوظ خاطر رہیں۔ نماز کی غیر حاضری مجھ پر بہت شاق گذرتی ہے اپنے اسباق کے وقت غیر حاضر نہ رہیں اپنے اساتذہ کے ادب اور ان کے احترام میں کبھی کسی طرح کی کمی نہ کریں آپس میں بھائی بھائی ہو کر رہیں کوئی جھگڑا فساد و بدزبانی حدود و بغض کسی کو کسی سے نہ ہونا چاہئے۔ میں نے تمہارے لئے مطبخ کا مکمل انتظام کر رکھا ہے وہاں ادب کے ساتھ سنت کے مطابق کھانا با آرام کھاؤ وہاں کی اگر کوئی شکایت ہو تو مجھ سے بے دھڑک کہو بلکہ کسی قسم کی بھی کسی کو کسی سے شکایت ہو تو یہ عاجز دن بھر یہاں موجود رہتا ہے فوراً مجھ سے آکر کہو پھر انشا اللہ شکایت باقی نہ رہے گی۔ مدرسے کے قواعد کو ہر وقت پیش نظر رکھو اور ان کی خلاف ورزی سے مجتنب رہو۔ اپنے اپنے کمروں کی، جسم کی، کپڑوں کی صفائی کا ہر وقت خیال رکھو۔ اپنے سبق کو سمجھ کر پڑھو جو چیز جب تک صحیح طور پر سمجھ نہ لو آگے نہ بڑھو۔ اپنا پورا وقت اسی کے یاد کرنے اور سمجھنے میں صرف کر دو۔ غفلت میں اپنا وقت ہرگز نہ کھو تا بڑی محنتوں سے بچتے رہنا۔ فضولیات سے پرہیز کرنا۔ جو بات تمہیں تمہارے بھلے کی بھی جاوے اس پر عامل رہنا کوئی امر تمہیں اگر پیش آئے مجھ سے مشورہ کر لیا کرنا انشا اللہ تم مجھے اپنا خیر خواہ دردمند اور ناصح پاؤ گے میں بہت ہی خواہی اور ترقی میں ہمیشہ کوشاں رہوں گا انشا اللہ، تمہاری جسمانی صحت کو توجہ نظر رکھتے ہوئے میں نے اپنے مدرسے میں ورزش کی بہترین صورت بھی دہیا کر دی ہے تم بعد از فراغت تعلیم اس میں شامل ہو کر اپنی طاقت بنائے رکھنے کی راہ اختیار کر سکتے ہو۔ میں نے تمہاری تندرستی کے پیش نظر ایک ڈاکٹر صاحب کا بھی انتظام اور تقرر کر رکھا ہے جو ہر شام کو مدرسے میں خود آتے ہیں۔ خدا نخواستہ تم میں سے کسی کو کوئی شکایت ہو تو ان سے کہہ کر اپنا علاج معالجہ مدرسہ کی طرف سے کر سکتے ہو۔

میرے پیارے بچو! جہاں تم اپنا باطن تقویٰ سے سنوارو گے وہاں تم اپنا ظاہر بھی اتباع سنت میں رنگ لو۔ ڈاڑھی مونچھ شکل و صورت لباس۔ بول چال، کھانے پینے آنے جانے۔ بیٹھنے اٹھنے، سونے جاگنے عرض ہر کام کے طریقوں میں اتباع سنت کا نور چمکتا ہوا نظر آنا چاہئے۔ میں اپنے مدرسے کے اساتذہ اور مدرسین کرام سے بھی با ادب عرض کروں گا کہ ان پر دوسروں کو مثل اپنی اولاد کے سمجھیں اور محبت و شفقت کے ساتھ ان سے پیش آئیں اور جو کچھ جناب باری نے اپنے فضل و کرم سے آپ کو دے رکھا ہے آپ اس کا حصہ نہیں بھی بچائیں ساتھ ہی ساتھ ان کے اخلاق و عادات کی اصلاح بھی فرماتے ہیں آپ ہی میرے دست و بازو ہیں اور مدرسے کی نیک نامی کا مارا آپ ہی کی کوششوں پر ہے مجھے بفضل خدا آپ پر پورا اعتماد ہے

اور خدا کو سونپنے کے بعد میں اپنے مدرسے کے کل اہم میں آپ کی مساعادت کا خواہاں ہوں اللہ تعالیٰ آپ کو آپ کی اُن نفع کا
دینی مسئول کا نیک معاوضہ اور اجر جمیل عطا فرماوے۔ آمین۔

میں دوبارہ اپنے طالب علموں کو مہر جاگتے ہوئے انھیں امید دلانا ہوں کہ وہ انشا را اللہ یہاں اپنے گھر کی سی راحت
پائیں گے اور مجھے اپنی ہر طرح کی خدمت میں مہنگم دیکھیں گے تا وقتیکہ وہ علم کے حاصل کرنے میں اور اپنے اخلاق و عادات
کو مطابق سنت درست کرنے میں اور مدرسے کے قواعد کا احترام کرنے میں پہلو تہی نہ کریں۔

آج مدرسے کے اٹھارہویں تعلیمی سال کا افتتاح ہے لو اب بسم اللہ کرنا اور اپنے سابق شرف و کرم میری دعا ہے کہ
اللہ تبارک و تعالیٰ تم پر اپنے دین کی راہیں آسان کرے اور بھلائی کے ساتھ تمہیں تمہارے نیک اور اہم مقاصد میں جلد تر
کامیاب فرمائے آمین

میں ہوں آپ سب کا خادم
عطار الرحمن (ہنتم مدرسہ رحمانیہ دہلی)

ذی الحجہ ۱۳۵۶ھ مطابق فروری ۱۹۳۸ء

جشن عید اضحیٰ احسن شان کے ساتھ تعلیم کا آغاز ہوا تھا۔ الحمد للہ کہ اسی شان کے ساتھ اس کا سلسلہ جاری رہا طلبہ
مدرسین برابر اپنے اپنے کاموں میں مشغول رہے۔ تا آنکہ نیرو خوبی کے ساتھ عید اضحیٰ کے دن آگئے۔ ابھی جاڑوں کی شدت کی وجہ
سے لوگوں میں نئے نئے لحاف، اون کی کبیل، روئی دار بندیاں وغیرہ تقسیم ہو چکی تھیں لیکن مرحوم مہتمم صاحب نے اپنی شفقانہ عادت
کے مطابق ایک مرتبہ پھر تمام لوگوں کا جائزہ لیا، جن غریب طالب علموں کے پاس عیدی سامان نہیں تھا، اس کا بندوبست کیا۔
کسی کو ٹوپی دلوئی کسی کو جوتے پہنائے۔ کسی کیلئے جوڑے بنوائے۔ عشرہ ذی الحجہ میں روزے رکھنے والوں کیلئے باقاعدہ سحری اور
افطار کا انتظام کر دیا۔ اسے لیکر ۱۳ ذی الحجہ تک (۵ روز) کی مدرسہ میں تعطیل رہی۔ عید کے دن علی الصباح مدرسہ کا پورا اسٹاف
اور تمام طلبہ جب استطاعت اچھے اچھے لباس پہن کر، نمونہ سلف حضرت مولانا نواب محمد ضمیر الدین صاحب کے پیچھے، سنت کے مطابق
اول وقت پر نماز ادا کرنے کے خیال سے، عید گاہ کی طرف بلند آواز سے تکبیریں پکارتے ہوئے جوق در جوق روانہ ہو گئے۔ نماز سے
فارغ ہو کر سب لوگ میان صاحب مرحوم کے دولت خانہ پر چلے گئے۔ جہاں اُن کیلئے ایک بالالاخانہ مخصوص کر دیا گیا۔ سب سے
پہلے چینی کی تشریوں میں بہترین قسم کی مٹھائیاں اور قسم قسم کے فروٹ (میوے) چکر پیش کئے گئے۔ اس نفیس اور لذیذ
ناشتے سے فارغ ہو کر طلبہ اپنی تفریحات (شعر و شاعری وغیرہ) میں مصروف ہو گئے۔ اور خود حضرت میان صاحب مرحوم ان
پر دیویوں کیلئے جلدی کھانا تیار کرنے کے خیال سے قیمتی دنبول کی قربانی میں مشغول ہو گئے۔ شہر کا ممتاز باورچی اس گوشت
کے پکالنے کیلئے پہلے سے موجود تھا۔ ذبح کرنے کے بعد فوراً ان کی بوٹیاں بنا کر باورچی کے حوالہ کر دی گئیں۔ ابھی ہم اپنی
دیکھیوں ہی میں تھے کہ تقریباً اچھے کھانے کیلئے دسترخوان چن دیا گیا لذیذ گوشت اور بہترین باقر خوانیاں کھا کر ابھی فارغ
بھی نہیں ہوئے تھے کہ وہ مرحوم جو وقت کا سختی، زمانے کا حاتم تھا، نقد روپیوں سے بھری ہوئی جھولی لیکر غریبوں کے
مجمع میں پہنچ گیا۔ اور تمام حاضرین میں اس فیاضی سے تقسیم کیا کہ آن کی آن میں ساری تھیلی خالی کر دی۔ اس کے بعد بھی

چار روز تک دعوتیں ہوتی رہیں۔ اور نہایت پر لطف طریقے پر یہ دن گزرے۔

محرم الحرام ۱۳۵۷ھ مطابق مارچ ۱۳۸۸ء

سہ ماہی امتحان | ذی الحجہ ۱۳۵۷ھ مطابق فروری ۱۳۸۸ء کے آخری ہفتہ میں طلبہ کو سہ ماہی امتحان کی تیاری کیلئے ایک ہفتہ کی مہلت دیکر ۲ محرم ۱۳۵۷ھ مطابق ۵ مارچ ۱۳۸۸ء یومِ شنبہ (ہفتہ) سے باقاعدہ تحریری امتحان شروع ہوا۔ روزانہ تقریباً تین پے پے ہو کر ۲ محرم مطابق ۷ مارچ یومِ دو شنبہ کو ختم ہو گیا۔ ۵ محرم مطابق ۸ مارچ کو مدرسہ میں تعطیل رہی۔ مدرسہ کے تمام طلبہ و مدرسین اپنی جسمانی راحت اور دماغی فرحت کیلئے اسی دن دہلی کے تاریخی باغ "روشن آرا" میں چلے گئے۔ جہاں آزادی کے ساتھ مختلف تفریحی کھیلوں میں لڑکے مشغول رہے۔ تقریباً اب بچے کھانا کھایا جو خاص اہتمام سے اس موقع کیلئے تیار کرایا گیا تھا۔ کھانے کے بعد ہتھم صاحب مرحوم نے (جو خود بھی ایسے مواقع پر غریب اور بے وطن طالب علموں کی عزت افزائی کیلئے نہایت گرمجوشی اور محبت و شفقت کے ساتھ ہمیشہ شرکت کیا کرتے تھے) امتحان میں اپنی اپنی جماعتوں میں صرف اول آنے والوں ہی کو ان کے نتیجوں سے آگاہ کر دیا۔ اور باقی لڑکوں کے نتائج مخفی ہی رکھے گئے۔ کیونکہ بعض ان میں ایسے بھی تھے، جو بد قسمتی سے ناکام ہو گئے تھے۔ اسلئے رحمت صاحب نے یہ گوارا نہ کیا کہ اس خوشی کے موقع پر ان کی دلشکنی کا کوئی سبب پیدا ہو جائے۔ نتیجہ مجموعی حیثیت سے بھرا نند بہت اچھا رہا۔ جماعت میں اول آئیوں کو دو دو روپے نقد انعام دیئے گئے۔ جنکی مجموعی تعداد ۱۸۱۵ روپے ہے۔

عاشوراء | محرم کی نویں اور دسویں تاریخ کو تقریباً تمام اساتذہ و طلبہ نے روزے رکھے۔ اسلئے ان دونوں دنوں میں چھپا ل رہیں۔ سحری اور افطاری کا انتظام مدرسہ کی طرف سے ہوا۔ دسویں تاریخ کو شام کے وقت ہتھم صاحب مرحوم نے سب کی دعوت کی۔ اپنے ہی دو لنگرہ پر پڑنے تکلف افطاری کے ساتھ سب کو روزہ افطار کرایا اور پھر نماز مغرب کے بعد خود کھلانے کیلئے بیٹھ گئے۔ بہترین لال روٹیوں اور قورے کے ساتھ نہایت لذیذ میٹھے چاول بھی تیار کرائے گئے تھے۔

ربیع الاول ۱۳۵۷ھ مطابق مئی ۱۳۸۸ء

محدث کا نیا سال | ہمیشہ مئی کے مہینے سے "محدث" کا نیا سال شروع ہوتا ہے۔ چنانچہ اس سال جب اس کی پانچویں جلد ختم ہوئی تھی تو میا نصاب مرحوم نے مجھ سے فرمایا کہ محدث کی چھٹی جلد کا پہلا نمبر فردا اہتمام سے شائع کیجئے۔ چنانچہ انھیں کی یاد دہانی، دلچسپی اور بہت افزائی کی بنا پر لڑکوں میں بھی ایک خاص جوش پیدا ہو گیا۔ بڑی جماعتوں کے علاوہ چھوٹی جماعتوں میں پڑھنے والوں نے بھی نہایت شوق اور محنت سے مضامین لکھ کر مجھے دیئے۔ مقامی اہل قلم حضرات سے زبانی عرض کرنے کے علاوہ بیرونی علماء کو بھی خطوط لکھے گئے۔ رسالے کے اسی نمبر میں شائع کرنے کیلئے طلبہ کی درخواست پر میا نصاب مرحوم نے مدرسہ کے بعض حصوں اور سجدے کے فوٹو بلاک تیار کرائے۔ الغرض ٹھوڑے ہی وقت میں مرحوم کی فیاضیوں نے محدث کے اسی نمبر پر ایک انتیازی شان پیدا کر دی۔ جو محدث کی اس شش سالہ زندگی میں بالکل پہلا موقع تھا۔ لیکن آہ ایسا معلوم تھا

کہ محدث کے صفحات پر مرحوم کی یہ گلکاریاں صرف پہلی ہی نہیں بلکہ آخری بھی ہیں۔ رحمہ اللہ

ایک معزز عرب دارالحدیث رحمانیہ کی شہرت صرف ہندوستان ہی میں نہیں، بلکہ بیرون ہند میں بھی اس کا غلغلہ بلند
کا معائنہ چنانچہ اس وقت پنجاب، بنگال، یوپی وغیرہ کے علاوہ مدرسہ میں برہما، جاوا، سماٹرا، تبت، نجد (عرب)

تک کے طلبہ موجود ہیں۔ اس سال ربیع الاول میں نجدی طالب علم کے والد (جو ایک مشہور تاجر ہیں) اور اپنے تجارتی سلسلے میں دور
دور کے ملکوں کی سیاحت کرتے ہیں (اپنے بچے سے ملنے کیلئے مدرسہ میں تشریف لائے اور کئی روز تک قیام کرنے کے بعد انھوں نے
مدرسہ کے حالات کا اچھی طرح معائنہ کیا۔ اور پھر جو کچھ ان کے دل نے اثر لیا وہ انھیں کے الفاظ میں مختصراً درج ذیل ہے۔

بِسْمِ اللّٰهِ الرَّحْمٰنِ الرَّحِیْمِ - وَالصَّلٰوةُ وَالسَّلَامُ عَلٰی اَشْرَفِ الْمُرْسَلِیْنَ - اِمَّا بَعْدُ فَاِنِّیْ كُنْتُ رَجُلًا اَسَافِرُ اِلٰی
مِصْرَ وَالشَّامَ وَالْعِرَاقَ وَالْهِنْدَ عَلٰی طَرِیْقِ التِّجَارَةِ وَكُلِّ بِلَدٍ اَحَدًا ذَا كِرَاهِلِ الْعِلْمِ وَاَسْأَلُ عَنْ اَحْوَالِ الطَّلِبَةِ وَمَا صَاحِبًا
فِیْ اَخْرَجْتَنِيْ ذَكَرْتَنِيْ مَدْرَسَةِ الرَّحْمٰنِیَّةِ فِیْ دَهْلِيْ وَرَاظِمًا الشَّيْخَ عَطَاءَ الرَّحْمٰنِ وَنَسَمِعْتُ مِنْهُ اَنْ قَامَ عَلٰی طَرِیْقَةِ السَّلَفِ لَا
یَثْبِیْهِ ثَانِي فَاَرْسَلْتُ ابْنِي الصَّغِيرَ اِلَيْهِ فَلَمَّا وُصِلَ اِلَى الْمَدْرَسَةِ جَاءَتْنِيْ مِنْهُ الْاَخْبَارُ اِحْسَنَ مَا سَمِعْتُ وَبَعْدَ سِتِّیْنِ
ذَرَبَتْ الْمَدْرَسَةُ فَلَیْتُ اِحْسَنَ مَا اَخْبَرْتُ وَرَأَيْتُ نِظَامَ الْمَدْرَسَةِ وَرَاظِمًا فَلَمْ اُرْفِ الْاَقْطَارَ الَّتِي حَلَلْتُ فِيْهَا مِثْلَ
هَذِهِ الْمَدْرَسَةِ فِی الْاَعْتِنَاءِ عَلٰی طَرِیْقَةِ السَّلَفِ وَصَمَارًا اِنَّمَا اَنْدِیْدُ بِرَهَا بِنَفْسِهِ وَقَدْ تَرَكَ اُمُورَ الدُّنْيَا بَعْدَ غَيْرِهِ وَهُوَ
الَّذِيْ یُوقِظُ الطَّلِبَةَ اَخْرَا لِّلْبَلِیْلِ الصَّلٰوةَ الْفَجْرِ وَرَأَيْتُ اِنْفِیْهَا ثَمَانِیَّةً مِنَ الْمُعَلِّمِیْنَ اَرْبَعَةَ لِلْحَدِیْثِ وَتَوَابِعَهُ
وِثَلَاثَةً لِلْفِقْهِ وَتَوَابِعَهُ وَوَاحِدًا لِلرِّیَاضَةِ الْحِیْ بَیْتِ الْخِ

محمد بن منصور الزاملی النجدی العینیاوی فی ۵ ربیع الاول ۱۳۵۴ھ

اس کا خلاصہ ترجمہ یہ ہے کہ میں تجارت کی غرض سے مصر، شام، عراق، ہندوستان میں پھرا کرتا تھا۔ اور ہر جگہ کے
علماء سے مذاکرہ علیہ کے ساتھ ساتھ، طلبہ کے حالات بھی پوچھا کرتا۔ اب جبکہ میری عمر کا آخری دور آچکا ہے تو مجھے دہلی کے مدرسہ
رحمانیہ اور اس کے ناظم شیخ عطاء الرحمن (مرحوم) کے متعلق خبر دی گئی۔ مجھے معلوم ہوا کہ وہ سلف صالحین کی روش پر قائم ہے
اور (اپنی تعلیمی و انتظامی حیثیت سے) بالکل بے نظیر ہے۔ اسی لئے میں نے اپنے ایک چھوٹی عمر کے بچے کو تحصیل علم کی غرض سے
یہاں بھیج دیا۔ یہاں پہنچ کر میرے بچے نے جو حالات مجھے لکھے وہ اس سے بھی بہتر تھے جو میں نے سنے تھے (لیکن) دو سال کے بعد
جب میں نے خود آکر اس کو دیکھا تو ان تمام خبروں سے بدرجہا بہتر پایا۔ جو اب تک میرے کانوں تک پہنچی تھیں۔ جہاں تک مجھے جانے کا
اتفاق ہوا ہے میں نے زمین کے کسی حصے میں بھی، ایسا مدرسہ نہیں دیکھا جہاں (سنت کی اتباع) اور سلف کی اقتدا پر اتنا
زور دیا جاتا ہو۔ اس کے ناظم (رحمہ اللہ) تمام دنیاوی کاروبار چھوڑ کر اسی کے ہو گئے۔ وہ خود فجر کی نماز کے لئے (ایک ایک کے
پاس جا کر ان کو) جگاتے ہیں۔ یہاں آٹھ استاذ ہیں۔ سات دینیات (حدیث و فقہ وغیرہ) کی تعلیم کیلئے۔ اور ایک جماعتی کثرت
(نوٹ وغیرہ) کے لئے ہے۔

دوسرا معائنہ مدرسہ احمدیہ سفیہ لہر یا سرائے درہنگہ کے ہتمم محترم ڈاکٹر سید محمد فرید صاحب کے صاحبزادے جناب سید عبد الحفیظ
صاحب ایڈیٹر مجلہ سفیہ گذشتہ سال دارالحدیث رحمانیہ میں تشریف لائے تھے۔ مدرسہ کے متعلق آپ نے مندرجہ ذیل الفاظ لکھے ہیں

آل انڈیا مسلم ایجوکیشنل کانفرنس کی شرکت کیلئے میں ۲۸ مارچ کو علیگندھ پہنچا وہاں پہنچکر دارالحدیث رحمانیہ کی محبت نے مجھے مجبور کیا کہ میں دہلی سے بھی ہواؤں۔ دارالحدیث دیکھنے کے بعد مجھے بے حد مسرت ہوئی۔ یہ دارالحدیث صحیح معنوں میں دین متین کی خدمتیں انجام دے رہا ہے۔ میں پہلے طلبہ کے کمروں میں گیا۔ صفائی سے کمروں کو مزین پایا۔ طلبہ بھی مجھ سے بہت اخلاق سے ملے۔ اس کے بعد طلبہ کی کسرت دیکھی۔ اسکے لئے بھی ایک خاص استاد مقرر میں۔ دارالحدیث کا یہ کارنامہ قابل صد تحسین و ستائش ہے کہ روحانی تعلیم کے ساتھ ساتھ جسمانی تعلیم کا بھی انتظام کیا ہے۔ دارالحدیث کے ہتھم جناب شیخ عطار الرحمن صاحب سے ملا۔ ان کے اخلاق کریمانہ کا شکر یہ کسی طرح ادا نہیں ہو سکتا۔ ایک طالب علم نے عربی قصیدہ پڑھا۔ اور چہل حدیث مع ترجمہ کے سنائی۔ اس کے بعد ایک لڑکے نے فضیلت قرآن پر مختصر اور جامع تقریر اردو زبان میں کی۔

غرض کہ دارالحدیث "قرآن و حدیث" کا ایک پھلتا پھولتا چمن ہے میری دعا ہے کہ اللہ تعالیٰ جناب شیخ صاحب کو عرصہ کی عطا فرمائے اور ان کی خدمات کو قبول فرمائے۔ آمین

سید عبدالحفیظ سلفی گیاوی

ایڈیٹر مجلہ سلفیہ بہار، سرائے درجھنگہ، تاریخ ۲۹ مارچ ۱۹۳۷ء

ربیع الآخر ۱۳۵۷ھ مطابق جون ۱۹۳۸ء

حادثہ جانکاہ | مرض ۳۰ ربیع الاول ۱۳۵۷ھ مطابق ۳۱ مئی ۱۹۳۸ء و یکم ربیع الآخر ۱۳۵۷ھ مطابق یکم جون ۱۹۳۸ء کی درمیانی شب میں تقریباً ۱۱ بجے رات میں یہ جگر خراش آواز کانوں میں پہنچی۔

رہانہ ملت بیضا کا قدرداں نہ رہا ہجی وہ اہل علم کا افسوس! مدح خواں نہ رہا
یعنی محب العلم والعلما جناب شیخ عطار الرحمن صاحب ہتھم مدرسہ دارالحدیث رحمانیہ المعروف بہ میا نصاب (رحمۃ اللہ علیہ) کا سانحہ ارتحال اسی جہنم میں پیش آیا۔ جس سے علماء اور طلبا کی مجلسیں اب تک سوگوار یتیموں اور یتیموں کی آنکھیں آج تک اشکبار ہیں۔ اب ہم مرحوم کی زندگی کے حالات کسی قدر تفصیل کے ساتھ آپ کی خدمت میں پیش کرنا چاہتے ہیں۔ لیکن بچپن و جوانی کے سنے سنائے واقعات کو چھوڑ کر، صرف ان مشاہدات اور یقینات کو آپ کے سامنے رکھنا چاہتے ہیں جو اٹھارہ سال تک اپنی آنکھوں نے دیکھا، یا مرحوم کی زبانی اپنے کانوں نے سنا ہے۔

عبادات بدنیہ

منار | مومن کا ہر کام عبادت اور دین ہے بشرطیکہ نیک نیتی کے ساتھ کیا جائے۔ ان میں سے بعض کا تعلق براہ راست بدن اور جان سے ہے اور بعض کا مال و دولت سے اور بعض کا دونوں سے۔ جانی عبادات میں سب سے زیادہ اہم نماز ہے چنانچہ حدیث شریف میں وارد ہے کہ قیامت کے دن جب تمام اولین و آخرین اکٹھے ہوں گے اور رب ذوالجلال لوگوں کے اعمال کی جانچ پڑتال شروع کرے گا، تو (عبادات بدنیہ میں) سب سے پہلے نماز کے متعلق سوال ہوگا۔ یہ دین کا ستون اور ایمان کی اساس ہے۔ جس نے خلوص کے ساتھ اس کی پابندی کر لی، انشاء اللہ اس کا بیڑا پار ہے، اور جس بد نصیب نے اسے

۷۰ یہ معاینہ گذشتہ سال شائع ہونا چاہئے تھا۔ مگر غفلت کی وجہ سے رہ گیا۔ مدیر محدث

ضائع کیا، پس اس کی خیر نہیں (اللہ نہیں اسکا پابند رکھے اور قبول فرمائے آمین) پس سب سے پہلے میں مرحوم کی نماز کی پابندی اور شوق کا حال سنانا ہوں۔

آپ آج کل کے مالداروں کی طرح عیش پرست اور آرام طلب نہ تھے، گو آپ کے پاس اللہ کی دی ہوئی بے حساب دولت، اور سامان تعیش کی فراوانی تھی، لیکن باوجود اس کے آپ پر اللہ کا خوف اور اس کا تقویٰ غالب تھا۔ اسی کا نتیجہ تھا کہ آپ رات کے اخیر حصے میں (تقریباً ڈھائی تین بجے) سردی ہو یا گرمی، برسات ہو یا جاڑا، آرام کی نیند چھوڑ کر بستر سے اٹھ کھڑے ہوتے۔ اور اس خیال سے کہ کسی نوکر یا خادم کو اس وقت جگانے سے اس کو تکلیف ہوگی، خود ہی لوٹے میں پانی بھرتے، اور اگر ضرورت ہوتی تو خود ہی آگ جلا کر اس کو گرم بھی کر لیتے، اور وضو کے بعد گھر کے ایک گوشے میں مصلے پر کھڑے ہو کر اپنے رب سے راز و نیاز (نماز تہجد) شروع کر دیتے۔ دیر تک حلاوت ایمانی کا یہی لطف حاصل کرتے رہتے۔ یہاں تک کہ جب صبح صادق قریب ہوتی تو نماز فجر بدرسہ کے علماء اور طلبہ کے ساتھ ادا کرنے کیلئے اکیلے گھر سے نکل پڑتے اور تقریباً ڈیڑھ میل پیدل چل کر بدرسہ پہنچتے۔ یہاں سب کو عموماً سوتا ہوا پاتے۔ سب کی چارپائیوں کے پاس جا کر نہایت شفقت و مروت سے ایک ایک کو جگاتے۔ گرمیوں میں ہمت سے لڑکے مدرسہ کی بلند اور وسیع چھت پر سونے کیلئے اپنی چارپائیاں لے آتے۔ اور رات کو دیر تک کتابوں کے مطالعہ اور اسباق کی تکرار میں جاتے رہتے۔ اسلئے صبح کو اٹھنے میں ذرا کسندی ہو جاتی، تو محترم مرحوم کو نیچے اوپر کا تین تین چکر لگانا پڑتا۔ بار بار کبھی اس کے پاس جاتے اور کبھی اس کے پاس۔ لیکن بلندی اخلاق کا یہ عالم تھا کہ اس زحمت کی وجہ سے کبھی طبیعت پر لال اور تکرر نہیں پیدا ہوا۔ اس درمیان میں صبح صادق طلوع ہو چکی ہوتی، اسلئے ادھر سے فارغ ہو کر مسجد میں تشریف لیجاتے۔ اور اذان دولاٹے۔ خود با وضو ہوتے تھے اسلئے اذان کے بعد فوراً ہی فجر کی سنتیں شروع کر دیتے۔ سنتوں سے فارغ ہو کر رسول اللہ صلی اللہ علیہ وسلم کے قول و فعل کے مطابق داعی کر وٹ پر ٹیٹ جاتے۔ جب اور مصلیٰ بھی اپنی اپنی سنتیں پڑھ چکے تو فرض کی اقامت ہوتی اور سنت کے مطابق لمبی لمبی قرأت کے ساتھ فرض کی ادائیگی میں شریک ہوتے۔ نماز کے بعد تھوڑی دیر بدرسہ میں بیٹھے، رات بھر کی خیرت معلوم کرتے اور پھر پیدل ہی گھر واپس تشریف لیجاتے۔ گیارہ بجے کے قریب پھر اپنی خاص موٹر میں بدرسہ آتے اور اب شام تک یہیں رہتے۔ ظہر اور عصر کی نماز بھی ہمیشہ جماعت سے بدرسہ ہی میں ادا کرتے۔ ہاں مغرب اور عشا کا وقت چونکہ گھر پر آتا تھا اسلئے یہ دو نمازیں وہیں کی مسجد میں پڑھتے۔ فرائض کے علاوہ سنتوں کا بھی بہت خیال رکھتے تھے۔ من روائت کبھی ترک نہیں کی۔ جماعت کا بہت خیال رہتا تھا۔ اسی واسطے پانچوں وقت لڑکوں کی حاضری ہوتی تھی۔ اگر کبھی کوئی جماعت سے پیچھے رہ جاتا تو اسے ملامت کرتے آئندہ کیلئے پابندی کی تاکید کرتے۔ اگر اس پر بھی غفلت کرتا تو جرم نے کرتے تھے اور فرمایا کرتے تھے کہ تم لوگ دین کا علم سیکھتے ہو، دنیا کے رہنا اور میثوا بننے والے ہو۔ اگر تم ہی نمازوں میں سستی کرو گے تو جہلا دوسروں کو کیا ہدایت ہوگی؟

اکثر بڑے تاسف کے ساتھ فرمایا کرتے تھے کہ اب ہماری جماعت (الہمدیث) میں دینداری روز بروز گھٹی جا رہی ہے۔ فجر کی نماز کے بعد قرآن مجید کا درس الہمدیثوں کے یہاں سے شروع ہوا تھا، لیکن اب ان کے یہاں سے دن بدن

کم ہوتا جا رہا ہے۔ اور دوسرے اس پر عمل کر رہے ہیں۔ اسی طرح نمازوں کا بھی حال ہے، تعجب بلکہ سخت افسوس تو یہ ہے کہ وہ جماعت جو ایک ایک سنت پر عمل کرنا اپنی امتیازی شان سمجھتی تھی، اب وہی لوگ نمازوں کی سنتیں بھی عموماً چھوڑ دیا کرتے ہیں۔ بلکہ یہ مرض اب اہلحدیثوں میں زور پکڑتا جا رہا ہے۔ بہت سے لوگ خواہ مخواہ ننگے سر نماز پڑھنے کی کوشش کرتے ہیں۔ لیکن اس کے برخلاف حنیفوں کو دیکھیے کہ وہ مسجد میں نہایت احترام سے آتے ہیں۔ کرتا بلکہ صدری بھی۔ ٹوپی یا پگڑی پہن کر ادب کے ساتھ نمازیں ادا کرتے ہیں سنتیں بلکہ نقلیں بھی خوب پڑھتے ہیں۔ میان صاحب مرحوم تراویح گھر ہی میں پڑھا کرتے تھے۔ آپ کے ساتھ گھر کی عورتیں اور بچے بھی تراویح میں شریک ہوتے، ایک حافظ مقرر ہوتا جو سب کو پورا قرآن سنانا۔ گذشتہ رمضان میں آپ نے دو حافظ مقرر کر لئے تھے۔ ایک عشار کے بعد سنانا تھا اور ایک تہجد کے وقت اس طرح آپ نے اس سال کے رمضان میں گویا دو دفعہ قرآن مجید کو دہرایا۔ اللّٰهُمَّ تَقَبَّلْ مِنِّیْ۔

روزہ | اپنی جسمانی کمزوری کی وجہ سے نفلی روزوں کی استطاعت تو نہیں رکھتے تھے، صرف فرض (رمضان کے) روزوں پر ہی کفایت کرتے تھے۔ لیکن کبھی کبھی شش (چھ) عیدی رکھ لیتے تھے۔ ہاں روزہ رکھنے والوں کی (نفلی ہوں یا فرضی) بڑی قدر کرتے تھے۔ رمضان شریف میں تو ان کا خوانِ کرم عام ہو ہی جاتا تھا۔ اس کے علاوہ نفلی روزوں کے موقع پر بھی سحری و افطاری کا خاص اہتمام کرتے تھے۔ بسا اوقات ایسا ہوا ہے کہ سالانہ امتحان کے بعد شعبان میں جب ہم لوگ گھروں کو جانے لگے ہیں تو مرحوم نے ڈپوں میں بند بصرہ یا مدینہ منورہ کی بہترین کھجوریں بھکودیں، تاکہ ہم رمضان میں روزہ انھیں ترکھجوروں سے افطار کریں۔

تعطیل کلاں کے زمانے میں جوڑے اپنی مرضی سے اپنے وطن نہیں جاتے تھے۔ بلکہ مدرسہ ہی میں رہنا پسند کرتے تھے تو ان کیلئے سحری کے وقت نان پاؤ، اور دودھ کا انتظام ہوتا تھا۔ شام کو کھلانے کیلئے اپنے گھر سے بہترین قسم کا سالن پکوا کر بھیجا کرتے تھے۔ اور افطاری کے وقت بھی روزانہ خاصہ تکلف کرتے تھے۔ گرم گرم جلیبیوں، پکوڑیوں، کابلی چنے، گھگھنیوں، امرود، ناسنہائی، کیلیوں وغیرہ کے کچا ٹوؤں کے ساتھ، اقبال سنت کے خیال سے کھجوریں ضرور بھیجتے تھے۔ اور وہ بھی معمولی نہیں بلکہ خاص قسم کی کھجوریں اسی موقع کے لئے منگواتے تھے۔

آپ سمجھ بھی کہ یہ سب تکلفات کس کیلئے ہوتے تھے؟ دنیا کے کسی بڑے سے بڑے شخص کی پارٹی کے لئے نہیں اپنی قوم یا برادری کے ریسوں کیلئے نہیں، کسی حاکم یا باقتدار امیر کو خوش کرنے یا کسی دنیاوی اعزاز حاصل کرنے کیلئے نہیں، بلکہ غریب اور بے وطن طالب علموں کیلئے۔ ہاں ہاں ان غریبوں کیلئے جن کو دنیا "مسج کے بلانے" یا "مفت خورے" کہہ کر حقارت کی نگاہوں سے دیکھتی ہے، ان کے ساتھ اٹھنا بیٹھنا تو کجا؟ بات کرنا بھی اپنی شان کے خلاف سمجھتی ہے، آہ! مرحوم کی یہی شفقتیں اور محبتیں ہیں جو یاد آتی ہیں تو خون کے آنسوؤں لاتی ہیں اور بے ساختہ منہ سے نکل آتا ہے کہ آہ میان صاحب! ع

تم سے جہاں میں لاکھ سہی تم مگر کہاں؟

ذکر اللہ | آپ بہت لمبے چوڑے وظیفوں کے تو عادی نہ تھے، ہاں یہ ہم نے دیکھا ہے کہ نمازوں کے بعد

حدیثوں میں جو دعائیں منقول ہیں ان کو پڑھتے۔ اور فرمایا کرتے کہ حضرت مولانا عبدالعزیز صاحب رحمہ آبادی رحمۃ اللہ علیہ نے دو ایک وظیفے مجھے بتائے ہیں، وہ بھی میں نمازوں کے بعد ہی پڑھ لیا کرتا ہوں۔ میانصاحب مرحوم کی یہ عادت تھی اور اکثر ان کی زبان سے یہ کلمات بے اختیار جاری ہوتے سنے گئے۔

”اہی تیرا شکر ہے، تیرا احسان ہے رب کریم!“

باتیں کرتے کرتے اگر کبھی کسی ناپسندیدہ چیز کا ذکر آ جاتا تو بے ساختہ بول اٹھتے: ”اللہ گناہوں کو معاف کرے۔“ اگر کبھی کسی نے ان کے سامنے ایسی بات کہی جو ان کے خیال میں صحیح نہ ہوتی تو فرماتے: ”بھائی اللہ کی باتیں اللہ ہی چاہے لیکن میرا تو خیال یہ ہے۔“ جب کبھی کسی نے کسی موقع پر کسی قسم کی گھبراہٹ اور پریشانی ظاہر کی تو اس کو سمجھاتے ہوئے یہ کلمہ ضرور کہتے ”اللہ میں بڑی قدرت ہے۔“ فرمایا کرتے کہ خدا نخواستہ اگر کبھی مجھ کو کوئی فکر لاحق ہو جاتا ہے، اور کسی معاملہ میں میں الجھ جاتا ہوں تو ”رب سے دعائیں کرتا ہوں، اللہ تعالیٰ مجھ پر معاملہ کو کھول دیتا ہے اور کوئی نہ کوئی ایسی راہ سوچھا دیتا ہے جس سے مجھے تسکین ہو جاتی ہے۔“

کہا کرتے تھے کہ میں جب گھر سے نکلتا ہوں تو یہ دعا ضرور کرتا ہوں کہ ”یا اللہ گناہوں سے دور رکھو۔“ عشرہ ذی الحجہ میں نمازوں کے بعد تکبیریں بلند آواز سے کہتی ہم لوگ کبھی کبھی بھول جاتے تھے لیکن میانصاحب کبھی نہ بھولتے تھے۔ جہاں انھوں نے اونچی آواز میں ”اللہ اکبر، اللہ اکبر، لا الہ الا اللہ“ پکارا۔ بس سب نے یہی کلمات کہنے شروع کر دیے اور تکبیر کے نعروں سے مسجد گونج اٹھی۔

اخلاق | آپ کے اخلاق اتنے بلند اور وسیع تھے کہ دشمن بھی اس سے مسحور تھے۔ جس کسی نے ایک مرتبہ بھی آپ سے ملاقات کر لی، وہ ہمیشہ کیلئے آپ کا گرویدہ ہو گیا۔ آپ کی اسی بزرگانہ اخلاقی برتری کا نتیجہ تھا کہ آپ گیارہ بجے دن سے شام کے چار بجے تک، غریب اور مسکین طالب علموں میں ہی نہایت خوشی اور دلی مسرت کے ساتھ اپنا ایام گزارتے آپ کی شفقت و محبت ہی کا نتیجہ تھا کہ جب تک آپ مدرسہ میں نہ پہنچتے، درو دیوار پر ایک قسم کی اداسی چھائی رہتی لیکن جہاں آپ کی موٹر کا ہارن بولا، اور سب کی طبیعتوں میں خوشی کی ایک لہر دوڑ جاتی۔ ایک نہایت معمولی، کھری چارپائی پر خود بیٹھ جلتے اور ادھر ادھر دوسری چارپائیوں اور اسٹولوں وغیرہ پر مدرسہ کے طلبہ آپ کو گھیر لیتے، جو کچھ اپنی عادت کے مطابق فروٹ وغیرہ ساتھ لائے ہوتے، وہیں تقسیم کر دیتے اور کھلا کر خوش ہوتے۔ ہر طالب علم کی خیریت معلوم کرتے رہتے۔ اگر خدا نخواستہ کوئی بیمار ہو جاتا تو خود جا کر اس کی مزاج پرسی کرتے، ڈاکٹر و حکیم کو ہدایتیں کرتے۔ بسا اوقات اپنے ہاتھ سے دوا پکا کر اور مل جھانکر لڑکوں کو بلائی ہے۔ بہت سی ڈاکٹری اور یونانی ڈائیس تو شہرت مدرسہ میں موجود رکھتے تھے کہ وقت بے وقت فوراً کام آسکیں۔

مدرسہ میں لڑکوں کے لئے جو کھانا تیار ہوتا تھا اس کی نگرانی رکھتے تھے۔ کبھی کبھی خود بھی اچانک منگا کر کھا لیا کرتے تاکہ یہ معلوم کر سکیں کہ کیسا پکتا ہے۔ کبھی کسی کے ساتھ تکبر اور غرور کی باتیں نہیں کیں۔ مزاج میں نہایت سادگی اور زہدہ دلی تھی۔ بالکل سادہ لباس پہننے اور سادگی غذا میں کھاتے تھے ہمیشہ صبح ۷ بجے کھانا کھا یا کرتے

تھے، لیکن یہ نہیں کہ اس کے لئے ناماؤں کو تکلیف دینے کے وہ رات کو تین ہی بجے سے چکانا شروع کریں، تاکہ بچے تک تازہ کھانا تیار ہو جائے۔ نہیں نہیں، بلکہ رات ہی کا پکا ہوا سالن رکھ دیتے تھے۔ اور صبح کو وہی ہاکی سالن گرم کر کے کھالیا کرتے تھے۔ بسا اوقات روٹی بھی باسی ہی ہوتی تھی۔ پھر دن بھر کچھ نہیں کھاتے تھے، دوپہر کو صرف سنتول کا عرق ایک گلاس پی لیا کرتے تھے۔ ادھر مغرب کے بعد فوراً کھانے کیلئے بیٹھ جاتے تھے۔ علماء اور طلباء کے ساتھ اٹھنا بیٹھنا، کھانا پینا اپنی عزت سمجھتے۔ ہر جمعہ کو شام کے وقت مدرسے کے اساتذہ کی جوڑ تکلف دعوت ہوتی تھی اس میں وہ خود بھی عموماً ہمارے ساتھ ہی کھاتے۔ کھاتے کیا تھے حقیقت میں وہ ہم کو کھلانے تھے نیم کے پھول اور نیم کی پٹیوں کے سالن جس میں کڑواہٹ ذرا بھی نہ ہو، مرحوم ہی نے کھلائے۔ فجر کی نماز کے لئے جب مدرسہ میں تشریف لاتے تو عموماً جمعہ کے دن نماز کے بعد میرے اور مولانا عبید اللہ صاحب کے پاس کمرے میں آکر نہایت محبت سے پوچھتے کہ آج شام کو کیا کھاؤ گے؟ اگر ہم کو کسی چیز کی خواہش ہوتی تو عرض کر دیتے ورنہ انھیں کی مرضی پر چھوڑ دیتے۔ واللہ! جس وقت ان کے یہ بزرگانہ اور محبت آمیز کلمات یاد آجاتے ہیں، دل تڑپ جاتا، اور کلیجہ منہ کو آتسہ ہے اللھم اعفہ وارحمہ واکرمہ نزلہ۔

میا صاحب مرحوم کی تواضع اور انکساری کی ایک مثال آپ کو بتاؤں، جسے سن کر آپ کو حیرت ہوگی۔ اور بخدا! میں تو ڈیکھ کر نہامت سے پسینہ پسینہ ہو جاتا تھا۔ بارہا میں نے دیکھا کہ اگر کبھی ہمارے ساتھ کھانے میں شریک نہ ہو سکے بلکہ کھلانے ہی میں رہ گئے تو کھانے کے بعد روٹی کے ٹکڑوں اور جھوٹے سالن کے برتنوں کو اپنے آگے رکھ لیتے اور نہایت بے تکلفی کے ساتھ کھانے لگتے۔ کھا کر وہی اپنا کلمہ شکر یہ دہراتے، "آہی تیرا شکر ہے، تیرا احسان ہے رب کریم"

ہمیں کھلانے کے وقت ہمارے قریب ہی بیٹھے، پانی اور گلاس اپنے پاس ہی رکھتے، اور اپنے ہاتھوں سے بھر بھر کر ہمیں پلاتے تھے۔ جب خود بھی ساتھ کھاتے ہوتے جب بھی ایسا ہی کرتے۔ بعض وقت تو اپنے منہ کا لقمہ چھوڑ کر ہمیں پانی دینے کیلئے اٹھ کھڑے ہوتے۔ اللہ اللہ! آج کون ہے جو کر ڈھرتی ہونے کے باوجود ان اخلاق عالیہ سے مزین ہو، خصوصاً دلی کے بعض باخلاق و متمند، تو یہ تو یہ انکے دل میں تو اتنی فروغیت ہے کہ اللہ کی پناہ اسی لئے ان میں سے بعض نے تو میا صاحب مرحوم پر اعتراض بھی کیا کہ تم مولویوں اور طالب علموں سے کیوں اس قدر مانوس ہو، تم ان کے ساتھ اٹھنے بیٹھنے میں اتنی دلچسپی کیوں لیتے ہو، آپ نے فرمایا کہ میں کیا کروں، ان کی مجلسوں کے سوا میرا کہیں دل ہی نہیں لگتا۔ مجھے انھیں سے نسبت اور انھیں سے محبت ہے، میں انھیں کی خدمت کو اپنی سعادت سمجھتا ہوں۔

لیکن ان نادانوں کو نہیں معلوم کہ یہ بھی اللہ کی دین اور اس کا خاص فضل و انعام ہے، جو اس کے مخصوص بندوں ہی کو حاصل ہوتا ہے۔

یہ رتہ بند ملا، جس کو مل گیا، ہر مدعی کے واسطے دار و رسن کہاں؟

میا صاحب مرحوم کی عادت تھی کہ دونوں عید (عید الفطر و عید الاضحیٰ) کے موقع پر ایک "مبارکباد" اپنے دوست اجا۔ کے علاوہ محدث کے تمام خریداروں کے پاس بھی بھیجا کرتے۔ جس میں عید کی آمد آمد کی مبارکباد ہوتی۔ پھر کچھ مناسب

مسائل و نصاب بھی ہوتے، اور آخر میں اپنی خطاؤں اور لغزشوں کی معافی کی درخواست ضرور ہوتی۔ چنانچہ گذشتہ عید (جو آپ کی آخری عید ہے) کے موقع پر جو مبارکباد بھیجی ہے، اس میں چند نصیحت آمیز کلمات کے بعد لکھتے ہیں:-

● میرے مکرم امیری طرف سے اس عید کی مبارکبادی قبول فرمائیں، نیز میری خطاؤں اور لغزشوں سے درگزر فرمائیں۔ اور مجھے اپنی نیک دعاؤں میں نہ بھولیں خدائے تعالیٰ آپ کو، ہم کو، اور جملہ امت محمد صلی اللہ علیہ وسلم کو اپنی حفاظت میں برسرِ ترقی رکھے آمین۔

آپ مدرسہ کے طلباء و علمائے کے ساتھ جو خاص عنایات برتتے، اس کے علاوہ اپنے ملنے جلنے والوں، رشتہ داروں اور کہنے والوں کے پاس بھی تحفے تحائف ضرور بھیجا کرتے۔ حضرت سلطان ابن سعود ایدہ اللہ بنصرہ سے آپ کو خاص عقیدت تھی۔ آپ نے ان کے پاس بھی کئی دفعہ تہایت قیمتی تحائف بھیجے۔ مدرسہ میں اگر کوئی خاص مہمان آجاتا تو اسکی روانگی کے وقت، راستے میں کھانے کیلئے بڑے تکلف کے ساتھ مختلف چیزیں تیار کر کے ساتھ لے کر دیتے۔ ہمت و مردانگی | آپ آج کل کے مالداروں کی طرح بزدل، ڈرپوک اور کمزور طبیعت نہ تھے۔ بلکہ تہایت باہمت قوی دل اور نڈر انسان تھے۔ خود بیان فرماتے تھے کہ ایک مرتبہ بڑے بھائی (جناب حاجی شیخ عبدالرحمن صاحب مرحوم) نے اور میں نے دہلی کے اطراف میں زمینداری خریدی۔ وہاں کی رعایا سرکش تھی، ان کو سز کرنے کیلئے مجھی کو بھیجا گیا

فجر کی نماز کے لئے رات کو جب گھر سے بالکل تنہا مدرسہ میں آتے، یہاں تک کہ سخت جاڑوں بلکہ برسات اور آندھی کے دنوں میں بھی اپنے اس معمول کو نہ چھوڑتے، تو بعض اوقات جب دہلی کی فضا کسی فساد انگیزی کی وجہ سے خراب معلوم ہوتی اور آپ کا سطح سے اس شائے کے وقت میں اکیلے آنا ہم لوگوں کو بظاہر خطرے سے خالی نظر نہ آتا، تو ان سے درخواست کی جاتی کہ آج کل فضا اچھی نہیں ہے۔ اسلئے کم از کم جب تک یہ ناخوشگوار فضا درست نہ ہو جائے، آپ رات میں مدرسہ آنا چھوڑ دیجئے ایسے مواقع پر اپنی حفاظت کا خیال رکھنا شرعاً ممنوع نہیں ہے، تو اتنے اطمینان قلب کے ساتھ جواب دیتے کہ ہمیں ان کی ہمت و جرأت بلکہ اللہ پر کامل اعتماد کی کیفیت کا اندازہ کر کے حیرت ہوتی۔ فرماتے

ہاں اس میں شک نہیں کہ بظاہر خطرات ضرور ہیں، بعض اوقات ادھر ادھر چھپے چھپائے لوگ نظر بھی آتے ہیں۔ کبھی کبھی مجھے پیچھے سے پکارنے کی آوازیں بھی آتی ہیں۔ بلکہ ایک دفعہ تو ایک بدعاش میری طرف بڑے زور میں جھپٹکر پھینچا بھی تھا۔ پھر کچھ ایسے کہہ کر پیچھے ہٹا کہ میں انصاحب آپ اس وقت کہاں جا رہے ہیں میں نے کہا مدرسہ جا رہا ہوں، کہنے لگا۔ کہتے تو میں آپ کو ہینچا دوں میں نے کہا نہیں، تم جاؤ میرا اللہ محافظ ہے۔ ————— تو ایسے واقعات بھی پیش آئے، مگر میرا تو ایمان ہے کہ موت کا جو وقت اور جو جیلہ اللہ نے مقرر کر دیا ہے اس میں ذرہ برابر بھی تبدیلی نہیں ہو سکتی۔ اور جب تک وقت نہیں آتا ہے، ہماری تصویریں بیکار ہیں، بس وہ محافظ حقیقی خود ہماری حفاظت کرے گا۔ گو اپنی حفاظت کی مشروعیت نے اجازت دی ہے۔ لیکن میرا اول فیصلہ الہی پر مطمئن ہے، اسلئے ان خطرات کی پروا نہیں کرتا بلکہ اللہ پر بھروسہ رکھتا ہوں۔

دیکھا آپ نے؟ یہ ہے ایمان اور یہ ہے توکل، آج کل کے مغرور و متکبر بالداروں میں تو اس کی تطہیر کیا ملیگی؟
جبکہ بہت سے ”مولوی“ بھی ایمان و اذعان کے اس درجہ سے خالی ہیں۔ **فَاِنَّهُ لَيَغْفِرُہٗ وَّيُؤْتِہٖم مِّنْہٗ**

عباداتِ مالیہ

میرے خیال میں میان صاحب ایک خدا ترس، نیک اور عابد مومن تھے اسلئے ان کے حالات کو میں عبادات کے عنوان سے ذکر کر رہا ہوں چنانچہ اتنا کہ ان عبادات کا بیان تھا جن کا تعلق بدن اعضا، جوارح، زبان، اور نفس کے ساتھ ہے اب میں ان واقعات کو پیش کرنا چاہتا ہوں۔ جو مال سے متعلق ہیں۔ اس سلسلے میں زکوٰۃ یا انفاق فی سبیل اللہ اللہ کی راہ میں خرچ کرنے کی فہرست شاید طویل ہو جائے اسلئے پہلے میان صاحب کے حج کا حال سنا تا ہوں۔

حج آپ کو مدت سے دل کی کمزوری کی بیماری تھی، ریل کا سفر بالکل نہیں کر سکتے تھے، موٹر میں بھی دور تک جانا دشوار تھا۔ کار میں جاتے ہوئے اگر کہیں ذرا نیچا او نیچا پڑ جانا تو دل دھڑکنے لگتا۔ یہی وجہ تھی کہ گو آپ نے اپنی طرف سے سینکڑوں حج کرائے لیکن خود نہ جاسکے۔ جب کبھی اس کا تذکرہ آجاتا، تڑپ اٹھتے، بیقرار ہو جاتے اور فرماتے کاش اٹرنے کی طاقت ہوتی، تو اؤ کہ رب کے گھر کی زیارت کر آتا۔ ایک مرتبہ نہایت حسرت سے کہنے لگے کہ میں نے بہت کوشش کی کہ سفر کا عادی ہو جاؤں، تاکہ حرم کعبہ تک خود جا کر حج کی سعادت حاصل کر سکوں، لیکن افسوس کہ اس میں کامیاب نہ ہوا۔ اسی سلسلے میں آپ نے خود اپنا ایک واقعہ سنا یا کہ اسی شوق میں ایک دفعہ میں نے اپنے بعض بے تکلف احباب کو ساتھ لیا، اور ریل میں کچھ دور سفر کا تجربہ کرنا چاہا۔ میں نے اپنے ساتھ ایسے لوگوں کو لیا جو خوب ہنسی مزاق کرنے والے اور دل بہلانے والے لوگ تھے، میں نے ان لوگوں سے کہہ دیا کہ ریل چلتے ہی ایسی باتیں کرنا جس سے میرا دل خوش رہے اور میں اپنے مرض کی طرف توجہ کرنے کے بجائے، تمہاری باتوں میں مشغول ہو کر کسے بھول جاؤں۔ پھر میں دیکھوں کہ اس طرح کہا تک جاسکتا ہوں، جہاں تک میری طبیعت سنبھلی رہے گی، میں چلا جاؤں گا۔ چنانچہ ایسا ہی ہوا کہ ریل چھوٹنے سے پہلے ہی ساتھیوں نے دل بہلانے والی باتیں شروع کر دیں، جب تک ریل کھڑی رہی میں باتوں سے خوب دلچسپی لیتا رہا، کسی قسم کا کوئی اثر طبیعت پر نہیں تھا، لیکن جوں ہی گاڑی چلی، پلیٹ فارم سے باہر ہوتے ہی دل پر گھبراہٹ محسوس ہوئی، میں نے بہتیرا چاہا کہ میں اس طرف متوجہ نہ ہوں۔ مگر جوں جوں گاڑی آگے بڑھتی اور تیز ہوتی جاتی میرا دل بیٹھتا جاتا۔ یہاں تک کہ پنڈلیوں میں اینٹھن شروع ہو گئی، سر جھکانے لگا، سانس گھٹنے لگا، اور بالکل میری حالت دگرگوں ہو گئی، خیریت یہ ہوئی کہ اسٹیشن جلدی سے آگیا، میرے ساتھیوں نے مجھے وہیں اتار لیا۔ اتر کر جب طبیعت سنبھلی تو لبصہ حسرت و باس گھر کی طرف واپس ہو گیا۔

اس واقعہ سے اندازہ ہو سکتا ہے کہ مرحوم کو زیارت بیت اللہ کا کتنا شوق اور خیال تھا۔ اور دل میں کیسی لگن لگی ہوئی تھی، لیکن اپنی مجبوری سے معذور تھے غفر اللہ لہ و رحمہ۔ ہاں اپنی زندگی میں اپنی طرف سے ہمیشہ حج کرتے رہے۔ بلکہ اب تو عرصہ سے مولوی محمد عثمان صاحب عظیم آبادی (دیشمہ) کو مستقل طور سے اسی لئے مقرر کر دیا ہے

مولوی صاحب موصوف اب مکہ معظمہ ہی میں مع اہل و عیال مقیم ہیں اور میان صاحب مرحوم کی طرف سے ہر سال حج و طواف کرتے رہتے ہیں۔ میان صاحب اپنی زندگی بھر بلازبانہ باہ ان کی تنخواہ بھیجتے رہے۔ اور اب ان کی وفات کے بعد بھی وہی تنخواہ ان کے صاحبزادوں جناب شیخ حاجی عبدالوہاب صاحب ہتم مدرسہ۔۔۔ و خان صاحب جناب شیخ حبیب الرحمن صاحب آنریری مجسٹریٹ کی توجہ سے بجا دینا جاری ہے۔

الفاق فی سبیل اللہ اللہ کے دین کی مضبوطی، کتاب و سنت کی اشاعت، غریبوں اور مسکینوں کی خدمت میں، اللہ کے دیئے ہوئے مال کو مرحوم جس حوصلہ اور فیاضی کے ساتھ خرچ کرتے تھے۔ اس کی پوری تفصیل تو میں کر ہی نہیں سکتا۔ اس لئے آپ کے اخراجات کی فہرست اور اس کی نوعیت جو کچھ ہمارے سامنے ہے اس سے کہیں زیادہ مرحوم کی طرف سے غریبوں اور محتاجوں کی وہ غنیہ امدادیں اور خاموش اعانتیں تھیں جن کا علم ان دینے لینے والوں کے علاوہ بجز خدائے علام الغیوب کے اور کسی کو نہیں۔ لیکن جو کچھ ان آنکھوں نے دیکھا ہے وہی اتنا ہے کہ جس کی بنا پر یہ کہنا ہرگز مبالغہ نہیں کہ آج ہندوستان ہی نہیں بلکہ حجاز و نجد، شام و عراق، مصر و یمن، سندھ و سماٹرا، چین و جاوا، رنگون و آسام، غرض مشرق و مغرب، شمال و جنوب کا کوئی گوشہ ایسا نہیں، جہاں اس مرد خدا کا دست کرم کسی نہ کسی نوع سے نہ پہنچا ہو، اور کوئی جماعت ایسی نہیں جو اس کی بخشش و عطایے بالکل ہی محروم رہی ہو۔ اس کی تفصیل کیلئے سب سے پہلے مدرسہ رحمانیہ کے حالات پر ایک سرسری نگاہ ڈالئے۔

دارالحدیث رحمانیہ کا قیام | آپ کو اور آپ کے بڑے بھائی جناب حاجی شیخ عبدالرحمن صاحب مرحوم کو جب جماعت (الحدیث) کے متعلق نظام تعلیم کی حیثیت سے بالکل بے سر و سامانی بلکہ کس مہر سی کا احساس ہوا، تو ان دونوں کی مشترکہ کوشش اور شوق سے شوال ۱۳۱۱ھ میں تقریباً ایک لاکھ کی لاگت سے دارالحدیث رحمانیہ جیسی عظیم الشان درسگاہ منصفہ شہود پر جلوہ گر ہوئی۔ بڑی بڑی تنخواہوں سے نہایت لائق اور فاضل اساتذہ رکھے گئے۔ کتاب و سنت کی تعلیم کو مقصود بالذات قرار دیکر دیگر علوم و فنون کی کتابیں بھی نصاب میں داخل کی گئیں۔ کھانے پینے اور دوسری تمام ضروریات سے طلبہ کو بے نیاز کر دیا گیا۔ اسی لئے نچوائے "ہونہار بروے کے چکنے چکنے پات" اس کا افتتاح ہوتے ہی ہندوستان کے گوشے گوشے میں اس کی شہرت کا ڈنکا بج گیا۔ اطراف ملک سے تشنگان علوم دینیہ کھنچ کر اس کی طرف آنے لگے اور اس چشمہ علم و حکمت سے خود میراب ہو کر، دوسروں کو بھی شاد کام کرنے لگے۔

حاجی عبدالرحمن صاحب مرحوم نے تو اپنے ہاتھوں لگائے ہوئے اس پودے کی ابھی پہلی پتیاں بھی نہ دیکھیں تھیں کہ اللہ کی پکار پر لبیک کہتے ہوئے ہم سب سے رخصت ہو گئے۔ یعنی پہلے سال کا نتیجہ بھی حاجی صاحب نے نہیں دیکھا بلکہ جب سال بھر کی تعلیم ختم ہو چکی، سالانہ امتحان کی تیاریاں ہو رہی تھیں۔ اور غریب امتحان ہونے والا تھا کہ شعبان ۱۳۱۱ھ میں آپ کا انتقال ہو گیا۔ انا للہ وانا الیہ راجعون۔

میں نے حاجی صاحب مرحوم کو کبھی دیکھا ہے۔ نہایت خلیق، متواضع لیکن بارعب انسان تھے۔ حکومت میں آپ کا بڑا رسوخ تھا۔ بڑے بڑے حکام آپ کی عزت کرتے تھے۔ آپ روزانہ شام کو مدرسہ میں آیا کرتے۔ اس وقت عموماً

لڑکے تفریح کیلئے باہر چلے جایا کرتے تھے۔ لیکن میں ذرا سیر و تفریح کا شوق شروع ہی سے بہت کم رکھتا ہوں اسلئے اکثر مدرسہ میں موجود رہتا۔ اس زمانے میں پنجاب کے ایک نابینا طالب علم حافظ نور شاہ نامی مدرسہ میں پڑھتے تھے حافظ صاحب موصوف شام کو مدرسہ کے سابقان ہی میں چہل قدمی کرتے رہتے۔ میں نے خود دیکھا ہے کہ حاجی صاحب مرحوم جب شام کو تشریف لاتے تو حافظ صاحب کی طرف خود آگے بڑھ کر نہایت تپاک سے سلام اور مصافحہ کرتے اور پوری ہمدردی و شفقت سے خیریت پوچھتے۔ پھر مدرسہ میں ایک چکر لگانے کے بعد واپس تشریف لیجاتے۔ جمعہ کے دن شام کو مدرسہ کے اساتذہ کی دعوت کا سلسلہ آپ ہی نے قائم کیا۔ اور الحمد للہ کہ آج تک اپنی پوری شان کے ساتھ جاری ہے۔

میا نصاب مرحوم فرمایا کرتے کہ میں بھائی کی بہت عزت کرتا تھا۔ اور خود بھائی بھی مجھ سے بہت محبت کرتے تھے۔ کوئی کام میرے مشورہ کے بغیر نہیں کرتے تھے۔ اپنی اپنی زندگی بھردونوں نے ایک دوسرے کا خوب ساتھ دیا۔ اب ہماری دلی دعا ہے کہ اللہ تعالیٰ دونوں پر اپنی رحمتوں کی بارش برسائے۔ اور جس طرح دنیا میں یہ ایک دوسرے کے ساتھ رہے، آخرت میں بھی دونوں جنت کی نعمتوں سے ساتھ ہی بہرہ اندوز ہوں۔ اور ان دونوں کے ہاتھوں کا جاری کیا ہوا یہ چشمہ فیض دن دونی رات چوگنی ترقیاں کرتا ہوا ہمیشہ جاری رہے، تاکہ ان کی روحیں عزت و رحمت کے جھولے میں جھولتی رہیں۔ اور قیامت تک اس کا ثواب ان کو پہنچتا رہے۔ آمین اللہم آمین۔

مدرسہ کا عروج | کسی بیرونی جذبہ اور امداد کے بغیر صرف دونوں بھائی جناب حاجی شیخ عبدالرحمن صاحب مرحوم و جناب میا نصاب (شیخ عطاء الرحمن صاحب مرحوم) ہی کے مشن کہ سرہانے سے یہ مدرسہ جاری کیا گیا۔ لیکن حاجی صاحب موصوف کے انتقال کے بعد یہ باگراں صرف میا نصاب (جناب شیخ عطاء الرحمن صاحب مرحوم) ہی کے کندھوں پر رہ گیا لیکن قربان جلیئے میا نصاب مرحوم کی ہمت، استقلال اور پامردی کے کہ اس میں کسی قسم کی کمی تو کجا؟ اللہ کی توفیق و عنایت سے اس کو اتنی ترقی و بلندی، اتنا عروج و اوج حاصل ہوا کہ آج بلا مبالغہ کہا جاسکتا ہے کہ مدرسہ رحمانیہ اپنی نوعیت کے اعتبار سے واحد علمی و دینی درس گاہ ہے۔ اعتباراً آئے تو ذرا انصاف کی نگاہ سے ہندوستان ہی نہیں بلکہ عرب و عجم کے کونے کونے میں آنکھیں بھاڑ بھاڑ کر دیکھئے، اور پھر کوئی قابل ذکر اور مشہور درس گاہ ہمارے سامنے لاکر بتائیے کہ جو ایک اور صرف ایک معمولی تجارت پیشہ انسان کی ذمہ داری میں ہو۔ اور وہ اللہ کا بندہ ہر جینے میں ایک ہزار روپیوں کو اسی کام کیلئے پانی کی طرح بہا دیا کرتا ہو۔ ہاں یہ صحیح ہے کہ ہندوستان میں بھی اور ہندوستان کے باہر بھی بڑی بڑی درس گاہیں، بڑے بڑے کالج اور بڑی بڑی مشہور یونیورسٹیاں ہیں لیکن ساتھ ہی یہ بھی واضح ہے کہ اس کے چلانے والے یا تو بادشاہ اور سلاطین ہیں یا بڑی بڑی ریاستوں اور حکومتوں کے مالک راجے اور نواب ہیں۔ یا رسیدیں چھپو چھپو اگر ملک کے اس سرے سے اس سرے تک سفر اور سفارشی پھیلے ہوئے ہیں جو گھر گھر سے ہزاروں اور لاکھوں کی تعداد میں چندے وصول کر کے لاتے ہیں۔ رمضان اور عید الاضحیٰ کا ہنینہ شروع ہوتے ہی زکوٰۃ اور چرم قربانی کیلئے بڑی بڑی سرخوئیوں سے لمبے لمبے پوسٹر اور اشتہارات شائع ہوتے ہیں۔ سبھانت

بھانت کی رو بردا میں چھپو کر اپنے کارناموں سے مالداروں کی جیبیں خالی کروانے کی نئی نئی ترکیبیں سوچی جاتی ہیں۔ لیکن اللہ کا شکر اور ہزار ہزار شکر، اسکا احسان اور لا تقدر احسان ہے کہ دارالحدیث رضانیہ دہلی نے اپنی سپرائز کے دن ہی سے اپنا قدم جہاں رکھا تھا، آج بھی اپنے بلند حوصلہ ہمت کی توجہ سے وہیں پہاڑ کی چٹانوں کی طرح جما ہوا ہے۔ اور اللہ کرے قیامت تک اس کے قدموں میں کوئی تزلزل نہ پیدا ہو۔ آمین۔

درسہ کا نظام جب سے جناب میا نصاب مرحوم کے ہاتھوں میں آیا، اور پھر جس طرح یونانیوں نے ترقی کرتا رہا۔ گو اس کی ساری تفصیل میری نگاہوں کے سامنے ہے کیونکہ میں درسہ کے افتتاح کے شروع سال سے ہی یہاں آ گیا تھا، اور مرحوم کی زندگی کے آخری لمحہ تک انھیں کے سایہ عاطفت میں رہ کر سب کچھ اپنی آنکھوں سے دیکھتا رہا لیکن اگر اس کا سلسلہ چھپو رنگا تو مضمون بہت طویل ہو جائے گا۔ اسلئے صرف اس وقت کی حالت کا اجالی نقشہ پیش کرتے ہوئے بزبان مدرسہ درخواست کرونگا کہ ع قیاس کن زرگستان من بہار مرا۔

داخلہ و نصاب تعلیم وغیرہ | مدرسہ کا تعلیمی سال ہمیشہ رمضان المبارک کے بعد شروع ہوتا ہے۔ جو مدرسہ میں تعلیم حاصل کرنے کی غرض سے داخل ہونا چاہتے ہیں ان کا داخلہ کا امتحان ہوتا ہے۔ یہ امتحان میرے مکان سے واپس آ جانے کے بعد عموماً ۸-۹ تاریخ سے شروع ہوجاتا ہے۔ امتحان کے بعد اگر استعداد اچھی ہوئی اور وہ امتحان میں کامیاب ہوا تو عمر وغیرہ کا لحاظ کرتے ہوئے مناسب جماعت میں داخل کر لیا جاتا ہے، یہاں صرف عربی کی تعلیم ہوتی ہے اور مجوزہ نصاب کے مطابق تمام علوم و فنون سے مکمل طور پر نو سال میں فراغت ہوجاتی ہے۔ اساتذہ ہمیشہ نہایت قابل اور کامل الفن رکھے جاتے ہیں جن کی تعداد دعوائیاً سات ہوتی ہے۔

کتب خانہ | مدرسہ میں ایک نہایت عظیم الشان کتب خانہ ہے جس میں تقریباً سات ہزار سے زیادہ درسی وغیرہ درسی، مطبوعہ وغیر مطبوعہ کتابیں موجود ہیں۔ اسی کتب خانے سے طلبہ کو عاریتاً کتابیں بھی پڑھنے کیلئے مدرسہ ہی سے دی جاتی ہیں۔ جو اختتام سال کے بعد واپس لے لی جاتی ہیں۔ اس میں بعض نہایت نادر اور نایاب قلمی نسخے بھی ہیں۔ بعض بعض قلمی کتابیں ہتیم صاحب مرحوم نے چار چار اور پانچ پانچ سو میں خریدی ہیں۔ حسب ضرورت ہر سال اس میں نئی نئی کتابوں کا اضافہ ہوتا رہتا ہے۔ چنانچہ اس سال میا نصاب مرحوم نے بھی اور ان کے بعد جناب شیخ حاجی عبدالوہاب صاحب مدظلہ نے بھی کئی کتابیں خرید کر داخل کیں۔

لائبریری | طالب علموں کو زمانہ کے حالات سے روشناس کرنے کیلئے مدرسہ میں بہت سے عربی و اردو مذہبی و ملکی اخبارات و رسائل بھی آتے ہیں۔ روزانہ، سہ روزہ، ہفتہ وار ماہانہ و سہ ماہی ہر قسم کے جرائد آتے ہیں جن کی تعداد چالیس کے قریب پہنچتی ہے۔ اور دوسرے اخراجات کو چھوڑ کر صرف اخبارات و رسائل کا سالانہ خرچ سوا دو سو روپے سے زائد ہے۔

جمعیتہ الخطابیہ | اس مدرسہ کے طلبہ کو کتابی لیاقت و استعداد کے ساتھ عملی میدان میں کام کرنے کے لائق بھی بنایا جاتا ہے۔ چنانچہ اس مقصد کیلئے مدرسہ میں ایک انجمن جمعیتہ الخطابیہ کے نام سے قائم ہے۔ ہر جمعرات کو دوپہر سے مدرسہ میں

۷۰ مدرسہ کے نصاب اور قواعد و ضوابط کی کتاب میں پیسے کے ٹکٹ بھیج کر تہ ذیل سے مفت منگائی جاسکتی ہے۔ ہتیم صاحب مدظلہ دہلی

تعلیم بند ہو جاتی ہے۔ اور بجائے اسکے لڑکے تقریروں اور مناظروں کی مشق کرتے ہیں۔ اساتذہ اس کے نگران ہوتے ہیں۔ پانچ روز پہلے ایک پروگرام شائع کر دیا جاتا ہے۔ جس میں عربی اور اردو عنوانات مقرر کر دیے جاتے ہیں اور پھر ہر طالب علم اپنے مجملہ مضمون پر تیار ہو کر آتا ہے۔ کبھی کبھی برحسہ عنوانات پر بھی تقریریں کرائی جاتی ہیں۔ ان ہفتہ واری اجلاسوں میں جو بہترین تقریر کرتا ہے اس کو مدرسہ کی طرف سے نہایت حوصلہ افزا انعامات دیئے جاتے ہیں۔ خصوصاً عربی زبان کا زیادہ لحاظ کیا جاتا ہے۔ اور پھر اخیر سال میں ایک سالانہ اجلاس ہوتا ہے، جو اس سال کا آخری اجلاس ہوتا ہے اور نہایت اہتمام کے ساتھ منعقد ہوتا ہے اس میں مدرسہ کی طرف سے خوب انعامات دیئے جاتے ہیں، چنانچہ اس سال کے آخری اجلاس کی کارروائی ماہ جمادی الاخریٰ کی کارگزاریوں کے سلسلے میں ملاحظہ کیجئے۔

الغرض ان معمولی اجلاسوں میں بھی جو انعامات طلبہ کو دیئے جاتے ہیں ان کا سالانہ خرچ بھی سینکڑوں روپے سے کم نہیں امتحانات اور انعامات | مدرسہ میں تین امتحان ہوتے ہیں، سہ ماہی، شش ماہی، سالانہ، ہر امتحان میں اعلیٰ انجمن پر کامیاب ہونے والوں کو نقد انعامات سے نوازا جاتا ہے۔ چنانچہ اس سال کے سہ ماہی کا حال تو میں ذکر کر رہی تھی۔۔۔ شش ماہی کا تذکرہ آگے آئیگا۔ سالانہ امتحان اور جلسہ کے موقع پر تو میا نصاحب مرحوم کی سخاوت ہوتی ہے بھی زیادہ تیز ہو جاتی تھی۔ انعام کے مختلف شعبے قائم کر دیئے تھے۔ قرآن میں اول آنے کا انعام، حدیث میں اول آنے کا انعام، جماعت میں اول آنے کا انعام، مدرسہ میں اول آنے کا انعام، خوشخطی کا انعام، نماز میں غیر حاضر یا نہ کرنے کا انعام۔ اچھی تقریر کا انعام وغیرہ۔ پھر اسی پر بس نہیں بلکہ اس کے بعد جب لڑکے اپنے اپنے وطن واپس جانے کیلئے کر لیں کی درخواست کرتے تو میا نصاحب مرحوم کی فیاضی قابل دید ہوتی۔ چنانچہ پچھلے سال امتحان کے انعامات اور کرایہ وغیرہ میں قریب سات سو روپے کے خرچ ہو گئے۔

طلبہ کی غذا | انڈیا کا شکر ہے کہ مدرسہ رحمانیہ کے طلبہ دیگر مدارس عربیہ کی طرح ایک ایک دو دو روٹیوں کیلئے گھر گھر ملگتے نہیں بھرتے۔ اور نہ دہلی کے دوسرے مدرسوں کی طرح مسجد کے موزن کے رحم و کرم پر ہیں۔ اور نہ ان کو روپیہ، روپیہ وظیفہ ملتا ہے کہ وہ پڑھا لکھا چھوڑ کر رات دن آٹا خریدنے اور پکانے، سالن تیار کرنے اور اس کے انتظام ہی میں مصروف رہتے ہوں۔ بلکہ یہاں باقاعدہ ایک مستقل مطبخ (باورچی خانہ) ہے۔ جس میں روٹی سالن وغیرہ پکاتے اور ان کی نگرانی کیلئے مستقل ملازم ہیں، ان کو معقول تنخواہیں دی جاتی ہیں۔ دونوں وقت چکا پکایا بہترین کھانا سب کو اکٹھا ایک دسترخوان پر بٹھا کر کھلایا جاتا ہے۔ روزانہ بکری کا گوشت اور چپاتی ہوتی ہے۔ بھلا لہ گھر کی طرح سے آرام دونوں وقت کھاتے ہیں۔ انھیں کچھ خبر نہیں ہوتی کہ بازار میں آٹے کا کیا بھاؤ ہے اور گوشت کا کیا؟ ان کا کام صرف یہ ہے کہ وہ دن رات اپنے علمی مشغلوں میں لگے رہیں، اور اپنی علمی و ذہنی ترقی کے مدارج طے کرتے رہیں۔ یہی وجہ ہے کہ یہاں کے فارغ التحصیل طلبہ بہ نسبت دوسرے مدارس کے بھلا لہ نہایت مخنتی، لائق اور جدید عالم ہوتے ہیں، ان میں خودداری اور عزت نفس بھی بہت ہوتی ہے۔

طلبہ کی اس خودداری کو محفوظ رکھنے، اور ان کو آئندہ خوددارانہ زندگی گزارنے کی تعلیم کیلئے میا نصاحب مرحوم

شہر کی عام دعوتوں میں شرکت کی کبھی اجازت نہیں دیتے تھے۔ بلکہ ایسی دعوتوں کو رد کر دیا کرتے تھے۔ اگر اپنے کسی خاص عزیز کے یہاں کوئی تقریب ہوئی تو اس کو قبول کر لیا ورنہ انکار کر دیا۔ ہاں خود ہی دعوتیں کر دیا کرتے تھے یعنی مدرسہ میں دونوں وقت کھلانے کے علاوہ ایک آدھ مہینہ کے بعد برابر اپنے دو تئذ پر تمام مدرسین و طلبہ کو بلاتے، اور نہایت عزت اور تکلف کے ساتھ خود کھلاتے تھے۔ ہر موسم میں مختلف فصل چیزیں کھلایا کرتے۔ آموں کے دنوں میں آم، اور گریٹوں میں نریوز بکثرت لاتے۔ برف کا پانی تو دن رات میں چار مرتبہ شب میں بھر بھر کر رکھا جاتا ہے۔ اور لوگ خوب مزے لیکر پیتے ہیں۔

جسمانی کسرت | دن رات مسلسل دماغی محنت و کاوش کی وجہ سے صحت پر بڑا اثر پڑنے کا خطرہ ہوتا ہے اس لئے مدرسہ میں جسمانی کسرت کا بھی انتظام ہے، فٹ بال وغیرہ مغربی کھیلوں کے بجائے ہندوستانی محنت کرائی جاتی ہے۔ یعنی ایک ماہر فن استاد رکھے گئے ہیں جو لڑکوں کو بنوٹ، کسرت، ڈنڈو وغیرہ سکھاتے ہیں۔ عصر کے بعد سے دو ڈھائی گھنٹہ یہی مشغلہ رہتا ہے۔ محنت کے بعد گرم گرم جلینیوں سے ان کو ناشتہ کرایا جاتا ہے۔ زمانہ شناس حضرات جانتے ہیں کہ آج مسلمانوں کو اس کھیل کی کتنی ضرورت ہے۔ اوڑھانی، روخانہ اور جسمانی دونوں حیثیتوں سے وقت کی کتنی اہم ضرورتوں کو پوری کر رہا ہے۔ اللہ اس گلشن علم کو ہر قسم کی آفتوں سے محفوظ رکھے آمین۔

تفریحات | اسی سلسلے میں طلبہ کا تفریحی مشغلہ بھی ہے یعنی کبھی کبھی ان کو شہر کی گنجان آبادی سے باہر کسی وسیع سبزہ زار میں لے جا کر کھیلنے کو دئے کا موقع دیا جاتا ہے، تاکہ ان کے دماغ کو سکون حاصل ہو۔ اس موقع پر بھی ہتھم صاحب مرحوم سیکرٹری روپے خرچ کر دیا کرتے تھے۔ سہ ماہی اور شتہا ہی تفریحوں کے علاوہ ایک سالانہ تفریح ہوتی ہے۔ جو موسم برسات میں خاص اہتمام سے منائی جاتی ہے۔ چنانچہ گذشتہ سال میان صاحب نے اس سالانہ تفریح پر تقریباً دو سو روپے خرچ کر دیئے تھے۔ اور اس سال کے متعلق آئندہ صفحات میں انشاء اللہ اسکا ذکر آئیگا۔

طلبہ کی صحت اور آرام کا خیال | ان تمام جذبوں اور ولولوں کے ساتھ جو میان صاحب مرحوم کو علم کی خدمت اور دین کی تبلیغ کیلئے حاصل تھے۔ آپ کو یہ حقیقت بھی اچھی طرح معلوم تھی کہ جب تک انسان اپنے دماغ کو فرحت اور راحت نہ پہنچائیگا۔ اور اپنی صحت کو برقرار نہ رکھیگا، اسوقت تک اس کا علم نہ صحیح ہوگا اور نہ مفید، اسی لئے آپ طلبہ کی صحت کا ہمیشہ خیال رکھتے تھے۔ اور ان کو تندرست رکھنے اور آرام پہنچانے کی ہر ممکن صورت سوچتے رہتے۔ کبھی ان سے اتنی محنت و مشقت کے روادار نہیں ہوتے جس سے ان کی صحت پر بڑا اثر پڑے۔ یہاں تک کہ امتحان کے زمانے میں بھی تاکید کیا کرتے کہ رات کو دس بجے سے زیادہ مت جاگو ورنہ بیمار ہو جاؤ گے۔ صحت خراب ہو جائیگی تو اس محنت سے کیا فائدہ اسی لئے آپ نے طلبہ کی دیکھ بھال کیلئے ایک مستقل ڈاکٹر مقرر کر دیا ہے۔ درسگاہوں میں کبلی کے پنکھے لگے ہوتے ہیں۔ گرمیوں میں صرف صبح کے وقت تعلیم ہوتی ہے۔ چارے میں کبیل، کھاف، کوٹ، روٹی دار بنڈیاں وغیرہ طلبہ کو دیا جاتی ہیں۔ وضو اور غسل کیلئے گرم پانی تیار رہتا ہے۔ مدرسہ ہی کی طرف سے سب کو چار پائیاں، لالٹین اور تیل، کپڑے دھونے کیلئے صابون ملتا ہے۔ ایک حجام ملازم ہے جو ہر جمعرات کو اگر سب کی حجامتیں درست کرتا ہے۔ دو اور خادم ہیں جو مدرسہ کے دوسرے کام انجام دیتے ہیں۔

فیضان عام | میان صاحب مرحوم کی عبادات مالیہ یا انفاق فی سبیل اللہ کے سلسلے میں اب تک میں نے جو کچھ ذکر کیا ہے۔ اس کا تعلق مدرسہ اور وابستگان مدرسہ سے ہے۔ جس سے آپ پر یہ بخوبی واضح ہو گیا ہوگا کہ مدرسہ رحمانیہ کتنی خوبی اور فیاضی کے ساتھ علم دین کی ٹھوس خدمتیں انجام دے رہا ہے۔ طالب علم کو تمام ضروریات سے متغنی کر کے اس کو پورا موقع دیا جاتا ہے کہ وہ اپنے اندر اپنی محنت شوق اور دلچسپی سے بہترین لیاقت پیدا کرے۔ ایک علم کے شوقین طالب علم کیلئے اس سے بہتر اطمینان کی درسگاہ ہرگز نہیں مل سکتی جہاں تمام علوم و فنون کی جامعیت کے ساتھ تعلیم ہوتی ہو۔ اب میں مرحوم کے اس فیضان کا ذکر کرنا چاہتا ہوں جس کا تعلق صرف مدرسہ ہی سے نہیں، بلکہ دوسرے مسلمانوں اور عام مخلوق خدا سے ہے۔ محترم مرحوم کے دردمند دل میں اسلام اور دین کی خدمت اور تبلیغ کا اتنا زبردست جذبہ تھا کہ وہ رات دن اپنی دولت اسی نیک راہ میں نثار ہے تھے۔ اتنا بڑا اعظیم الشان مدرسہ قائم کرنے اور اس کے تمام اخراجات کا بار تنہا اپنے کندھے پر رکھنے کے باوجود بھی آپ کو تسکین نہیں ہوتی تھی، اور عام مسلمانوں کی مذہب سے ناواقفیت کا آپ کو بہت دکھ ہونا تھا۔ چنانچہ اس تعلیمی سلسلہ کے علاوہ مبلغین کا بھی انتظام آپ نے کیا۔ مدرسہ میں ایک عرصہ تک یہ سلسلہ جاری رہا کہ ہر جمعرات مبلغین کو، مدرسہ کے کچھ طلبہ دہلی کے دیہاتوں میں بھیج دیئے جاتے کہ وہ جمعہ کی نماز کی دیہات میں جا کر پڑھیں، اور پھر خطبہ میں یا نماز کے بعد ان کو نہایت صفائی کے ساتھ آسان الفاظ میں اسلام کی صحیح تعلیمات بتائیں۔ ان کو حکم تھا کہ کسی جگہ نہ کھانا کھائیں اور نہ کسی سے کسی اور قسم کی امداد لیں، ان کو مدرسہ ہی سے کھانا دیدیا جاتا تھا، آمدورفت کا کرایہ بھی میان صاحب ہی دیتے تھے۔ اس کا دیہاتوں میں بہت اچھا اثر ہوا، لوگ ان طلبہ کو بے عرض دیکھ کر بڑی دلچسپی سے ان کی باتیں سنتے اور توجہ کرتے۔ اب بھی سندھ جیسے پیر پرست علاقے میں ایک پر جوش، باہمت نجدی عالم دورہ کر رہے ہیں، اور برابراں کو مدرسہ سے امداد پہنچ رہی ہے۔ انھوں نے سندھ میں بہت اچھا کام کیا ہے۔ ایک اچھی خاصی جماعت موصوفین کی پیدا کر لی ہے اللہ ان کی مدد کرے اور میان صاحب مرحوم کو اس کا ثواب پہنچاتا رہے۔ آمین

محدثات | ہندوستان میں جہاں ہر قسم کے سیاسی اور ملکی، ادبی اور علمی اخبارات در سالے جاری ہیں، وہاں مذہبی اور دینی پرچوں کی بھی کمی نہیں ہے، لیکن یہ سب کے سب قیمتی ہیں، اور ہندوستان جیسے غریب ملک میں عام طور پر لوگ ان سے فائدہ نہیں اٹھا سکتے، یا بعض ایسے دقیق علمی مسائل سے بحث کرتے ہیں کہ عوام کے حق میں وہ کچھ بھی مفید نہیں اس لئے ضرورت تھی کہ ایک ایسا دینی رسالہ شائع کیا جائے جو ایک طرف تو بالکل مفت ہو، اور دوسری طرف اس کے مضامین نہایت آسان اور عام فہم ہوں، تاکہ معمولی لیاقت کے پڑھے لکھے مسلمان بھی اس سے فائدہ حاصل کر کے اپنے دین و ایمان کی حفاظت کر سکیں۔ ظاہر ہے کہ دوسری صورت یعنی آسان مضامین کا شائع کرنا تو کوئی مشکل چیز نہیں ہاں پہلی چیز یعنی مفت شائع کرنا بے شک دشوار کام ہے۔ اس کیلئے مجھ اس مرد خدا کے کون ہمت کر سکتا تھا، جس نے اپنی دولت ہی نہیں بلکہ اپنی زندگی بھی اللہ کے دین کی خدمت کیلئے وقف کر رکھی تھی، چنانچہ میان صاحب نے اس بار کو بھی اپنے ذمے لے لیا۔ اور یہی مسئلہ مطابق محرم الحرام ۱۳۵۷ھ سے ایک خالص مذہبی ماہوار رسالہ جاری کر دیا۔ اور اس کا چہرہ صرف چار آنے محصولاً کیلئے مقرر کیا۔ پانچ سال ہو چکے کہ یہ رسالہ برابر انگریزی مہینے کی پہلی تاریخ کو مدرسہ سے شائع ہو رہا ہے

اس میں فرقہ وارانہ مذہبی اختلافات کا ذکر نہیں ہوتا۔ اور نہ کبھی کسی فرو یا جماعت کی دل آزاری کی جاتی ہے بلکہ عالم سلامی مسائل اور خالص اسلامی تعلیمات پر مضامین شائع ہوتے ہیں، تاریخ کے عبرت انگیز واقعات بھی ہوتے ہیں عام اصلاحی اور اقتصادی پہلو پر بھی روشنی ڈالی جاتی ہے۔ اور مسلمانوں کو بہت سے دینی و دنیاوی خطرات سے آگاہ بھی کیا جاتا ہے ہندوستان کے علاوہ بیرون ہند میں بھی اس کی آواز پہنچ رہی ہے۔ اور الحمد للہ کہ دن بدن اس کی مقبولیت بڑھتی جا رہی ہے۔

یہ بھی مرحوم کی ایک دینی و علمی یادگار ہے جو خدا کرے روز افزوں ترقی کے ساتھ ہمیشہ قائم رہے، آمین

دینی کتابوں | اس ماہوار رسالے کے علاوہ مذہبی، اخلاقی، اصلاحی چالیس حدیثوں کا ایک مجموعہ ترجمے کے ساتھ "الرحمن" کی اشاعت کے نام سے تین حصے شائع کرائے۔ اور ساتھ ہی یہ اعلان بھی کر دیا کہ جو شخص ان حدیثوں کو مع ترجمے کے

اسی کے مطابق یاد کرے، مدرسہ کے سالانہ جلسہ میں سنا دیگا اس کو مناسب انعام سے خوش کیا جائیگا۔ چنانچہ دہلی اور بیرون دہلی کے بہت سے لوگوں نے سنا سنا کر انعامات حاصل کئے۔ رفع الیدین (متنازع فیہ) کے متعلق ایک محققانہ کتاب جناب مولانا حافظ محمد صاحب گوندل نوالہ (پنجاب) نے "التحقیق الراسخ فی ان احادیث رفع الیدین یس لبنا نسخ" کے نام سے لکھی لیکن طباعت کا کوئی انتظام نہ ہونے کی وجہ سے خطرہ تھا کہ کہیں گوشہ گم نامی میں نہ رہ جائے، اسلئے میاں صاحب مرحوم نے اس دوسرے کی لمبی کتاب کو بھی بذات خود چھپوا کر مفت تقسیم کیا۔ رسول اللہ صلی اللہ علیہ وسلم کی دعاؤں کا مجموعہ "الجزء المقبول نامی"، اور تقویۃ الایمان تو بارہا چھپی اور ہزار ہا کی تعداد میں نلک میں تقسیم ہوئیں اور پوری ہیں۔ مطرق الحدید، میلاد مردوجہ وغیرہ کتابیں بھی تقسیم کیں، قرآن مجید مترجم اور غیر مترجم تو ہزاروں اللہ کی راہ میں بانٹ دیئے۔

مولانا محمد صاحب ایڈیٹر اخبار محمدی دہلی کو "دین محمدی" اور "رسول اللہ صلی اللہ علیہ وسلم کے خطبات" کی اشاعت کے

موقع پر تین سو روپے نقد مرحمت فرمائے۔

تحفۃ الاحوذی کی | اصلاح ستہ کی مشہور اور مسرکہ الآرا کتاب جامع ترمذی" کی شرح کا کام جو مدت سے افضل المتنازین تالیف میں اعانت محقق عصر، محدث زمال حضرت علامہ شیخنا و مولانا عبدالرحمن صاحب مبارکپوری رحمۃ اللہ

علیہ بطور خود انجام دے رہے تھے۔ جب اخیر میں آپ مکفوف البصر ہو گئے تو حضرت میاں صاحب مرحوم کو بہت تشویش ہوئی چنانچہ آپ نے اس اہم دینی خدمت کو انجام تک پہنچانے اور مولانا کا ہاتھ بٹانے کیلئے اپنے مدرسہ کے فاضل مدرس اور جید عالم جناب مولانا عبید اللہ صاحب مبارکپوری (شیخ الحدیث) کو مولانا کی خدمت میں بھیج دیا۔ آپ مولانا کی خدمت میں دو سال رہے۔ اور آنجناب کو تحفۃ الاحوذی شرح جامع ترمذی کی تالیف میں بہت کام پہنچایا۔ آپ کو جو تنخواہ مدرسہ میں دیں وہ مدرسہ کے سلسلہ میں ملتی تھی وہی تنخواہ میاں صاحب مرحوم آپ کو اس (دو سال کی) مدت میں ہر مہینے گھر پر بھیج دیا کرتے۔ اس طرح میاں صاحب مرحوم نے اس بلند پایہ کتاب کی اشاعت میں بھی ایک بہت بڑی خدمت انجام دی ہے۔ اللہ تعالیٰ اسے قبول فرمائے، اور اس کے بدلے میں ان کی روح پُرمتوح کو اپنی گونا گوں رحمتوں سے نوازتا رہے۔ آمین

مضمون الراجح

برف خانہ | دہلی میں کئی ایک بڑے بڑے برف خانے ہیں لیکن وہ سب ہندوں کے ہیں ان کی عادت تھی کہ آپس میں اتفاق کر کے جس بھاؤ چاہتے تھے۔ خصوصاً جب رمضان مبارک گرمیوں میں پڑتا اس وقت تو یہ خوب ہی لوٹتے۔ رمضان کے دنوں میں بارہ بارہ آنے سیر تک ان ظالموں نے برف بیچی ہے۔ جس کا نتیجہ یہ تھا کہ غریب تو بچا رہے دہلی کی جھلسا دینے والی تپش میں بھی ٹھنڈے پانی کیلئے ترستے ہی رہتے۔ گور رمضان مبارک میں افطاری کے وقت میا نصاب مرحوم سلیاں کی سلیاں خرید کر مسجدوں میں بھجوا دیا کرتے، لیکن پھر بھی عام طور پر مسلمانوں کو تکلیف ہی تھی۔ بھلا میا نصاب مرحوم جیسا درد مند دل رکھنے والا با حوصلہ انسان غریبوں کی اس بے چینی کو کب برداشت کر سکتا تھا۔ آخر مدرسے کی عمارت کے سامنے ہی ایک لمبے چوڑے احاطے میں ایک زبردست مشین ولایت سے منگوا کر گڑواہی دی۔ سورا اتفاق سے وہ انجن خراب نکلا اسکی جگہ دوسرا انجن منگوا یا۔ ادھر ہندو برف خانہ والوں نے درپردہ پوری سازش کی کہ یہ برف خانہ نہ چلنے پانے العوض آپ کو عمارت کی تعمیر مشینوں کی اولاد دلی، مخالفین کی حوصلہ شکنی وغیرہ میں لاکھوں کا نقصان اٹھانا پڑا۔ لیکن اس شیردل مرد خدا کی پیشانی پر تل تک نہیں آیا۔ نہایت ہمت، حوصلہ اور استقلال کے ساتھ آخر اس مہم کو سر کر ہی لیا۔ اور جس سال مدرسے کا افتتاح ہوا اسی سال سے برف خانہ بھی بچھا لیا چل پڑا، اور بلا رحل رہا ہے۔

آج مرحوم ہی کی اس اولوالعزمی اور فیاضی کا نتیجہ ہے کہ دہلی میں پیسے کی سوا سیر اور ڈیڑھ سیر برف بک رہی ہے غریب سے غریب انسان بھی ایسا نہیں جسے گرم پانی پینا پڑتا ہو۔ شروع میں آپ کو اس ارزاں فروخت کی وجہ سے ہمیشہ ہزاروں روپے سالانہ کا نقصان بھی ہوتا رہا، مگر محض غریبوں کی خاطر آپ اس کو بھی برابر برداشت کرتے رہے۔ ہندوانگوار پر لوٹ رہے ہیں لیکن اس مرد میدان کے سامنے کیا پیش چلتی ہے۔ اب بھی اگر خدا نخواستہ کسی وجہ سے مرحوم کی مشین بند ہو جاتی ہے تو فوراً یہ ظالم بھاؤ گراں کر دیتے ہیں۔ چنانچہ جس دن غریبوں کا یہ سرتاج، ہواؤں کا ہمدرد، یتیموں کا دوست اس دنیا سے کوچ کر جاتا ہے اور آپ کا برف خانہ اس ماتم میں بند ہو جاتا ہے، ۴۴ دنیا نے ایک بار پھر محسوس کیا کہ واقعی میا نصاب خدائے رحمان کی ایک عطا تھی جسے کورب ذواجلال نے جاہلوں کیلئے علم، گم کردہ راہوں کیلئے ہدایت، محتاجوں اور غریبوں کیلئے دولت، کمزوروں اور بسکیوں کیلئے سہارا، یتیموں اور ہواؤں کیلئے سرپرست، انگلوں کیلئے کپڑا، بھوکوں کیلئے کھانا، پیاسوں کیلئے صرف پانی ہی نہیں، بلکہ ٹھنڈا پانی بنا کر بھیجا تھا۔

ابھی جسطرح مرحوم نے تیری دی ہوئی دولت سے دنیا کو سیراب کیا، تو بھی ان کو اپنی بھرپور رحمتوں سے مالامال کر دے آمین نقدی اور پیسوں کی تقسیم | میں نے عرض کر دیا کہ مرحوم کی بے مثل فیاضی، علوتی اور اولوالعزمی کی تفصیل دشوار امر ہے۔ ذرا اندازہ کیجئے کہ ایک طرف تو ہزار روپے ہا ہوا مستقل خرچ کا ایک عظیم الشان مدرسہ چلا رہے ہیں۔ رسالہ محدث اور دوسری دینی کتابوں کی اشاعت میں کافی رقمیں خرچ ہو رہی ہیں۔ جاڑوں میں کئی کئی سو کھاف اور کھیل وغیرہ لوگوں میں تقسیم ہو رہے ہیں، مبلغین اور بہت سے حاجت مندوں کو نواہیں جاری ہیں۔ دوسرے مدرسوں میں بھی چندے دیتے ہیں ان تمام مصروف کے ساتھ دوسری طرف یہ حال ہے کہ رومال میں روزانہ صبح کو گھر سے نکلتے ہوئے کافی رقم ہاندہ لیتے اور دن بھر میں تقسیم کر کے شام تک رومال خالی کر دیتے۔ میں نے خود دیکھا ہے کہ مدرسہ میں بیٹھے ہوتے اور بہت سی

غریب اور بے کس عورتیں، میلے کچیلے برقعوں میں آتیں، دروازے سے باہر اوٹ میں ایک طرف کھڑی ہوجاتیں، ساتھ میں چھوٹا سا بچہ ہوتا، اس کو میا نصاب کے پاس بھیجتیں، میا نصاب چلے سے رو مال کھو لکرنے کی مٹھی میں روپے دبا کر واپس کر دیتے۔ جامع مسجد رجب شام کو ٹہنے کیلئے جاتے تو بہت سے سفید پوش اگر سلام کرتے، ہم بظاہر ان کو کھاتا پیتا آدمی سمجھتے لیکن ایسا معلوم ہوتا کہ میا نصاب ان کی حقیقت سے واقف ہیں، فوراً نہایت رازداری کے ساتھ ان کے ہاتھ سے ہاتھ ملاتے اور نہ معلوم کیا کچھ دیتے۔ مدتوں یہ دستور رہا کہ ہفتہ میں ایک مرتبہ شہر کے غریب بچوں میں سے تقسیم کرتے تھے۔ جب یہ دن آتا تو بچوں کا ایک جم غفیر مدرسہ کے سامنے آکر جمع ہوجاتا۔ اور تقریباً گیارہ بجے مرحوم کے آنے کے وقت ان کی موٹر کا ہارن سنکر ایک شور برپا ہوجاتا۔ بچے خوشی کے مارے اچھلے پڑتے۔ موٹر اتار کر پیسوں کی تھیلی ہاتھ میں لیکر خود آگے بڑھتے، اور ایک طرف سے سب کو بانٹنا شروع کر دیتے۔ انتہا یہ ہے کہ وہ بچے جو کسی اسکول یا مدرسہ میں پڑھنے چلے جاتے اور عام تقسیم کے وقت نہ پہنچ سکتے تھے، ان کا حصہ الگ محفوظ رکھ دیتے اور جب شام کو چار بجے وہ تختیاں اور بستے بغل میں دبائے ہوئے مرحوم کے پاس آتے تو فوراً ان کے حصے کے پیسے ان کو دلوادیتے۔

عام دعویوں میں اپنے مدرسہ کے طلبہ کی تقریباً ہر مہینے میں ایک مرتبہ ایک پرتکلف دعوت تو کرتے ہی تھے۔ اس کے علاوہ سال میں دو دعوتیں عام بھی کرتے۔ جامع مسجد دہلی کے قریب ایک محلہ چٹلی قبر نامی ہے۔ وہاں دہلی کے پرانے باشندے آباد ہیں۔ اور یہ ان کی اولاد ہیں جن کے باپ دادا نے اسلامی بادشاہی کا زمانہ دیکھا تھا۔ اور بڑی شان سے زندگی گزارے تھے۔ مگر اب بہت خستہ حال اور غریب ہیں۔ محترم مرحوم سال میں ان کی ایک مرتبہ بہت بڑی دعوت کرتے صبح کو دیکھیں کھلتیں اور دوپہر تک برابر سلسلہ جاری رہتا۔ کئی ہزار آدمی اس روز خوب آسودہ ہو کر کھاتے اور مرحوم کو دعائیں دیتے ہوئے جاتے۔ اسی طرح باڑہ ہندوراؤ (جن محلہ میں مدرسہ ہے) کے غریبوں کی بھی ایک عام دعوت کرتے اس میں بھی صبح سے دوپہر تک ہزاروں بندگانِ خدا کو شکم میر کیا جاتا۔

خدا یا جس طرح اس مرد سخی نے تیرے بندوں پر بے حساب دولت خرچ کی، تو بھی ان کو جنت میں بجا ہی داخل کرے گا۔
وفات یا حیات | آہ آخر قدرت کا یہ اٹل قانون کہ کائنات کا ذرہ ذرہ فانی ہے، یہاں بھی اپنا اثر دکھائے بغیر نہ رہا۔
۲۳ ربیع الاول ۱۳۵۶ مطابق ۲۴ مئی ۱۹۳۷ء کو آپ پر سفیدہ کا شدید حملہ ہوا۔ اور زندگی و موت کی کشمکش میں تقریباً آٹھ روز تک مبتلا رہ کر ۳۱ مئی ویکم جون ۱۹۳۷ء کی درمیانی شب میں طلبہ اور علماء سے محبت کر نیوالا، غریبوں اور بے کسوں سے ہمدردی کر نیوالا، بیواؤں اور یتیموں کی خدمتیں کر نیوالا، اللہ کا یہ نیک بندہ، اپنے رب کی طرف لوٹ گیا۔ اور ویکم جون کو نہر لیا روتی ہوئی آنکھوں اور ٹپڑتے ہوئے دلوں نے مرحوم کے خاندانی قبرستان میں آپ کی نعش کو سپرد خاک کرتے ہوئے، اللہ کی یہ امانت اس کے حوالہ کر دی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ لیکن حقیقت تو یہ ہے کہ مرحوم نے اللہ کے دین کی جو جو خدمتیں انجام دی ہیں اور آج مرنے کے بعد بھی رہتی دنیا تک کیلئے جو جو اپنی اہم یادگاریں چھوڑ گئے ہیں، وہ کبھی بھی مٹنے والی نہیں، پس ایسی موت درحقیقت موت نہیں بلکہ حیات، اور ابری حیات ہے۔

تمہیں کہتا ہے مردہ کون تم زندوں کے زندہ ہو ؟ تمہاری خوبیاں زندہ تمہاری نیکیاں باقی